

የፀደይ መምጫው ተቃረብ ። በረዶውም እየሟሟ በመቅለጥ ከሥሩ የተነጠፈውን ጭቃና ቆሻሻ ያጋልጥ ጀመር ። ዕለት አልፎ ዕለት ሲተካ የጭቃው መኖርም የዚያኑ ያህል ይታወቅ ጀመር ። የሠፈራው ቦታ በሙሉ ያልታጠበ በትቱ ልብስ የለበሰ ይመስላል ። ቀን-ቀን ግራጫ የሆኑት የቤቶቹ ግድግዳዎች ላብ ይመስል እርጥበት የሚያገዙ ሲሆን ከጣራዎቹ ላይም ውሃ ጠብ ጠብ ይልባቸዋል ። በምሽት ጊዜ ግን በረዶዎቹ ነጭ ሁነው ይከመራሉ ። ፀሐይቱ በሰማይ ላይ ረዘም ላለ ጊዜ መታየት ጀመረች ። በረግረጋማው መሬት ውስጥ ምንጮች ሹ-ር-ር እያሉ መፍሰስ መጀመራቸውን ማንም አይጠራጠርም ።

ሜይ ዴይ የተሰኘውን የወዝ-አደሮች በዓል ለማክበር ዝግጅቱ ተጀምሮአል ።

የዚህን በዓል ምንነት ተንትነው የሚያብራሩ ወረቀቶች በፋብሪካው ውስጥ እና በሠፈራ ቦታው ተበትነዋል ። በፕሮፓጋንዳ ገና ያልተሳሰሉት ወጣቶች እንኳን የበዓሉን ምንነት የሚያበሥሩትን ወረቀቶች ሲያነብቡ ፡—

«ዝግጅቶች ማድረግ አለብን!» እያሉ ይናገራሉ ።

«እንግዲህ ጊዜው ነው ። እስካሁን ያሳለፍነው የድብብቆሽ ጊዜ በቂ ነው!» በማለት መለስ ባለ ፈገግ ታ ሴሶቭሺኮቭ ተናገረ ።

ፌዎደር ማዚን በከፍተኛ ስሜት ተመልቶአል ። ጎጆዋ ውስጥ ታሥራ ዌን-ዌን የምትል ድንቢጥ ወፍ ይመስል ክስት ከማለቱም በስተቀር ሲራመድም ሆነ ሲናገር ወፈፍ ያደርገዋል ። ከዕድሜው ይበልጥ አርቆ አስተዋይ እና ዝምተኛም ከሆነው ከያኮቭ ሶሞቭ ጋር አዘውትሮ ሲሄድ ይታያል ። ያኮቭ በአሁኑ ጊዜ

ከተማ ውስጥ ሥራ አግኝቶ ይሠራል ። እሥር-ቤት ገብቶ ከወጣ በኋላ ፀጉሩ ይበልጥ ቀይ የሆነው ሳሞይ ሎቭ እና እንደዚሁም ቫሲሊይ ጉሴቭ ፣ ቡኪን ፣ ድራጉኖቭ እንደዚሁም ሌሎችም ጭምር በበዓሉ ላይ ትጥቅ ታጥቆ መገኘት አስፈላጊ መሆኑን እንደሚያምኑ በት ሲያስገነዝቡ ፣ ፓሼል ፣ ሾቸል ፣ ሶሞቭ እና ሌሎችም ግን ይኸንን ድርጊት ተቃወሙት ።

ያው እንደቀድሞው ድክም-ድክምክም ያለው ፣ ቋት-ቋት የሚተነፍሰውና ላብ ያሰመጠው የጎር መጥቶ በተናገረው ቀልድ ምክንያት ጀምረውት የነበረው የሰልፉ አወጣጥ ክርክራቸው ተቋረጠ ። እርሱም የሚከተለውን ተናገረ ፡—

«ጓዶች ፣ አሁን የሚገኘውን ማኅበራዊ ሥርዓት ለመለወጥ የሚከናወነው ተግባር እጅግ ከፍተኛ የሆነ ተግባር ነው ። ይሁን እንጂ ይኸ ተግባር በተሳካ ሁኔታ እንዲቀጥል እኔ አዲስ በት ጫማ መግዛት አለብኝ!» በማለት የተቀዳደደ እና በውሃ የራሱ በት ጫማውን እያመለከተ ተናገረ ። ከዚያም ቀጠል አደረገና— «በቡት ጫማዬ ውስጥ የማደርገው የላስቲኩ ተደራቢ ጫማም ሊጠገን በማይችል ሁኔታ ተቀዳድዶ አል ። ስለዚህም በየእለቱ እግሮቹ እንደረጠቡ ናቸው ። ይኸንን ያረጀ ሥርአት በገሀድ እና ያለአንዳች ማወላወል ሳናወግዝ ሦስት ክንድ ጉድጓዴ ውስጥ ገብቼ በተኛሁበት ለመርጋት አልሻም ። እና ስለዚህም ፣ መሣርያ ታጥቀን የሰልፉን በዓል ማክበር አለብን የሚለውን የጓድ ሳሞይሎቭን ሃሳብ የምቃወም ስሆን ፣ በዚህ ምትክም አዲስና ጠንካራ የሆነ በት ጫማዎች እንድታስታጥቁኝ እየጠየቅሁኝ ፣ ይኸውም ድርጊት ሶሻሊዝምን በገቢር አውሎ ለማሳየት የበለጠ አፋጣኝ ሊሆን መቻሉን እና ከፍተኛ ከሆነ ድብደ

ባ ይበልጥ የሚሻል መሆኑን በመግለጽ የራሱን ሃሳብ አቀርባለሁኝ!..» በማለት ተናገረ ።

ይኸንን በመሰለ ያሸበረቀ አነጋገር ሌሎች ሀገሮች ውስጥ የሚኖሩ ወዝ-አደሮች የኑሮ ሁኔታቸውን ለማሻሻል እንደምን የመሳሰሉ ትግሎችን እንደሚያካሂዱ ለወዝ-አደሮች በንግግር ያሰማቸዋል ።

እናት ንግግሮቹን ማዳመጥ ደስ ይላታል ። እርሱ የሚያቀርባቸው ንግግሮች አንድ እንግዳ የሆነ ስሜት እንዲያደርግት ያደርጓታል ። — እጅግ ጨካኝ የሆኑ የሕዝብ ጠላቶች ፤ ሕዝቦችን ብዙ ጊዜ የሚያታልሉ እና በሕዝቦች ላይም ጭካኔን የሚያበዙ የሕዝብ ጠላቶች ወፋፍራም እና ፊተ-ቀያይ የሆኑ ፤ ወራዶች ፤ ተንኮላኞች እና ጨካኞች የሆኑ ቁመተ-ድንክ ሰዎች መስለው ታዩዋት ። እነዚህ ሰዎች መሬታቸውን በማጣት በዛሩ (በንጉሡ) ሲበደሉ ፤ ተራ ሕዝቦችን በንጉሡ ላይ ያስነሱበታል ። ሕዝቦች በመነሳሳት ገዢያቸው የነበረውን ንጉሥ ሲገለብጡ ፤ እነዚህ ድንክ ሰዎች ሥልጣንን በአጭብርባሪነት እጃቸው ውስጥ ካስገቡ በኋላ ሕዝቦችን ወደ ቀድሞ መኖኛ ኑሮአቸው እንዲመለሱ ያደርጋሉ ። ሕዝቦች ይኸንን ድርጊታቸውን የሚቃወሙ ዋቸው ከሆነ ደግሞ ከመካከላቸው ብዙ መቶ እና ብዙ ሺህ ሕዝቦችን በመጨፍጨፍ ይፈጅባቸዋል ።

አንድ ቀን እናት ያለ-የሌለ የመንፈስ ጉልበቷን አጠናክራ በመሰብሰብ እርሱ ካደረጋቸው ንግግሮች በአዕምሮዋ የተቀረጸው ምስል እንደምን የመሰለ እንደሆነ ነገረችው ።

«የኅር ኢሻኖሺች ፤ ሁኔታው እንደዚህ ነው?» በማለት ግራ በተጋባ ፈገግታ ጠየቀችው ።

ለመተንፈስ ደረቱን እያሻሸና ዐይኖቹንም ከወዲያ-ወዲህ ሽው-አልም እያደረገ በእናት አነጋገር የኅር ኢሻኖሺች በሳቅ ተንክተክተ ። ከዚያም ። —

«እናት ፤ ልክ እርስዎ እንዳቀረቡት ነው! የታሪክን ኮርማ በሬ ቀንዱ ላይ ጨምድደው ነው የያዙት! እዚህ እርስዎ ያቀረቡት አመለካከት በአንዳንድ ጌጣ-ጌጥ ተጋጊጦአል ፤ በልበጣ ተለብጧል ። ሀቆቹ ግን ትክክለኛና ተገቢ የሆነ ቦታቸውን ይዘዋል! ከፍተኛ ሀጢአተኞች እና ሕዝቦችንም እጅግ መርዘኛ በሆነ መሻገርነታቸው የሚቦጠቡጡት እነዚህ ወፋፍራም የሆኑ ትናንሽ ሰዎች ናቸው ። እነዚህን የመሳሰሉ ሰዎችን ፈረንሳዮች ቡርኻዋ በሚል ቅጽል በመመረ ሁኔታ ቀጽለው ይጠሩዋቸዋል ። እናት ሆይ እንዳይዘነጉት ቃሉን ያስታውሱት ። ቡር-ኻዋ ። የሰዎችን ድንቁርና ተገናቸው በማድረግ ከንዳቸውን አንስተው ብርብር እያሉ የሚባረቡሩ ጨካኞች ናቸው ። ከወዲያ-ወዲህ ሻው-ሻው እያሉ የሕዝቦችን ደም የሚመጡ ሻዋ-ሻዌዎች ናቸው...» በማለት ተናገረ ።

«ሃብታሞች ይኸንን ያደርጋሉ ማለት ነው?» በማለት ጠየቀችው ።

«አዎን ። የእነርሱ ያለመታደል ሃብታምነታቸው ነው ። በሕፃን ምግብ ውስጥ መዳብ በትንሽ-በትንሹ መጨመርዎን ባለማቋረጥ ቢቀጥሉ መዳቡ የሕፃኑን አጥንት እንዳያደግ አድርጎ ያጨነግፈዋል ። በዚህም ምክንያት ሕፃኑ አጭር ድንክ ይሆናል ። አንድን ሰው በወርቅ ቢመርዙት ደግሞ ነፍሱ ኩርምት ብላ ታንሳላች ፤ ትንሽ ትሆናለች ። ሕይወት-አልባ እና ግራጫ በመሆን ሕፃናት ለመጫወቻቸው በአምስት ኮፔክ እንደሚገዙት የላስቲክ ኳስ ትሆናለች...» በማለት ተናገረ ።

አንድ ቀን ስለ የኅር በሚነጋገሩበት ጊዜ ፓቼል የሚከተለውን ተናገረ ። —

«አየህ አንድሬይ ፤ ብዙ የሚቀልዱ ሰዎች ልባቸው በብዙ ሀዘን የተመሉባቸው ሰዎች ናቸው ።»

ኾኾል መልስ ከመስጠቱ በፊት ተንፈስ አለ ። ከ ዚያም ዐይኖቹን በመመራመር ሁኔታ ጠበብ አድርጎ በመሸብሸብ ፡—

«ይኸ አባባልህ ትክክል ከሆነ ፤ መላው ሩስያ በ ሳቅ ተንከትክቶ በሞተም ነበር ማለት ነው...» በማለት ኾኾል መለሰ ።

ናታሻ መጣች ። ምንም እንኳን ሌላ ከተማ ውስጥ ቢሆንም ፤ እርሷም እሥር-ቤት ታሥራ ነበር ። ልምድ የለወጣት አትመስልም ። ናታሻ በመኖሯ ምክንያት ከሁሉም ጋር ቀልድ በመቀለድ እና በሁሉም ላይ በመሳቅ ኾኾል ይበልጥ ደስተኛ ሁኖ እንደነበረ እናት ተገንዝባለች ። ናታሻ እንደሄደች ግን የሀዘን እንጉርጉሮ የተመላበት ፉጨቱን ማፋጨትና ክፍሉ ውስጥ ላይና ታች መመላለሱን ቀጠለ ።

ሳሻ ብዙውን ጊዜ የምትመጣው ለጥቂት ሰዓቶች ብቻ ነው ። ሁልጊዜም ኮስታራና ቶሎ ለመሄድ የምትችኩል ነች ። በአንዳች ምክንያትም ይበልጥ ነበጥ ያለች እና ተነጫናጭ ሁኖለች ።

አንድ ጊዜ ፓሼል ደሀና ሁኚ ብሎ ሊሰናበታት በሩን ሳይዘጋ ወደ መድረኩ ሲወጣ እናት በሁለቱ መካከል የተካሄደውን ንግግር አዳመጠች ፡—

«አርማውን ትይዛለህን?» አለችው ሳሻ ።

«አዎን» አላት ፓሼል ።

«ይህ የመጨረሻ ውሳኔህ ነው?» አለችው ።

«አዎን ። ለእኔ መብቴ ነው» አላት ።

«እና እንደገና ወደ እሥር-ቤት መግባትህ ነዋ!!» አለችው ።

ፓሼል መልስ አልመለሰም ።

«እንትን ልታደርግ አትችልም እንዴ?..» በማለት ጀመረችና አቋረጠች ።

«ምን አልሺኝ?» በማለት ጠየቃት ።

«ሌላ ሰው አርማውን ቢይዝሰ?» አለችው ።  
«አይቻልም» ብሎ አጥብቆ መለሰ ።

«አስብበት ። ተደማጭነት ያለህ ሰው ነህ ። ማንም ሰው ያፈቅርሃል!.. አንተና አንድሬይ እጅግ ዕውቅ ተወዳጆች ናችሁ ። እዚህ በመሆንህ ምን ያህል ብዙ ቁም ነገር ልታከናውን እንደምትችል አስብ! አርማውን ብትይዝ ግን ሩቅ ወደሆነ ቦታ በግዙት ይልኩሃል ። ግዙቱም ለአጭር ጊዜ ሳይሆን ለረዥም ጊዜ ነው!»

እናት የሳሻን ስሜት ተገንዝባለች ። ስሜታዊ ፍርሃትና መረበሽ ነው ። የሳሻ ንግግር እናት ልብ ውስጥ እንደ በረዶ ውሃ ጠብ-ጠብ እያለ ይንቆ ረቆራል ።

«ወስኛለሁኝ! ይኸንን ውሳኔየን የሚያስቀይረኝ አንዳችም ምክንያት አይኖርም» በማለት ፓሼል ተናገረ ።

«እኔ ሃሳብክን እንድትቀይር ብጠይቅህ እንኳን አትቀይርም?» በማለት ጠየቀችው ።

የፓሼል ድምፅ ድንገት ፈጣን እና ቁጡ ሆነ ፡—

«እንዲህ መናገር የለብሽም ። አንቺ ማን መሆንሽ ነው? ተይ ፤ እንዲህ ብለሽ አትናገሪ!» አላት ።

«እኔማ ሰው ነኝ!» በማለት ድምፅዋን አለስልሳ መለሰችለት ።

«ግሩም ድንቅ ሰው ነሽ!» በማለት እርሱም ድምፁን አለስልሶ እና የሚናገረው ቃል እየተናነቀው ተናገረ ። ከዚያም ቀጠል አደረገና ፡— «አየሽ አንቺ ለእኔ ውዲት የሆንሽ ግሩም-ድንቅ ሰው ነሽ ። እና ስለዚህ እንደዚህ ዓይነቱን ንግግር መናገር የለብሽም...» አላት ።

«ደሀና ዋል!» ብላው ልጃገረዲቱ መንገዱን ሄደች ።

የጫማዋን ኮቴ እናት በመስማት ሳሻ ትራመድ

የነበረው የሩጫ ያህል እርምጃ እንደነበረ ተገነዘቦች = ፓሼል ተከትሏት ወደ ጓሮ ሄደ =

የእናት ልብ በፍርሃት ተኮማተረ = ይነጋገሩ የነበረው ስለምን እንደነበረ በሚገባ አልተገነዘባችም = ያም ሁኖ ግን አንድ አደጋ የሚያስከትል ነገር ወደፊት ተደቅኖ የሚጠብቅ መሆኑን ገመተች =

«ምን ለማድረግ እያቀደ ይሆን?» በማለት ለራሷ ተናገረች =

ፓሼል ከአንድሬይ ጋር ወደቤት ተመለሰ = ሾሾል ራሱን እየነቀነቀ : —

«ይኸንን ኢሳይ የተባለ ሰው ከቶ ምን ማድረግ ይሻላል ፤ እባካችሁን?» አለ =

«ይኸንን ድርጊቱን እንዲያቆም ብናስጠነቅቀው ይሻላል!» በማለት ፓሼል በማጉረምረም ተናገረ =

«ፓሼል ፤ ምን ለማድረግ እያውጠነጠንክ ነው?» በማለት ራሷን ወደመሬት ቀለሰ አድርጋ እናት ልጅዋን ጠየቀች =

«መቼ? አሁን?» በማለት መልሱ ጠየቀ =

«አሁን አይደለም = በሚይ 1 ቀን » አለችው =

«አ! አርማችንን በመያዝ ከሰልፉ ፊት-ፊት ቀድሜ እሄዳለሁኝ = ይኸንን በማድረጌም ምናልባት እንደገና እሥር-ቤት ይጨምሩኝ ይሆናል » አለ =

የእናት ዐይኖች ግለት የተሰማቸው ሲሆኑ ጉሮሮዎም ደረቀ = እጅዋን ይዞ ያሻሽ ጀመር =

«ይኸንን ማድረግ አለብኝ = እናት ፤ እንድትረጃልኝ እሻለሁኝ!» አላት =

«አኔ ምን አልኩኝ! ምንም አላልኩኝም » አለች = ቀስ ብላ ራሷን ቀና በማድረግ = ዐይኖቿ የእርሱን ግትር ዐይኖች ሲመለከቱ እንደገና ከርምት ብላ አንገቷን ቀለሰች =

ጫን ትንፋሹን ከተነፈሰ በኋላ እጅዋን ለቀቀ =

«ይኸ ፤ እንቺን ከማሳዘኑ ይልቅ የሚያስደስትሽ ጉዳይ መሆን አለበት = ልጆቻቸውን ወደሞት በፈገግታ የሚልኩ እናቶችን የምናገኘው ከቶ መቼ ይሆን?» በማለት ተናገረ =

«አ-ሆ-ሆ-ሆ! ሸረ ዝም በሉ ጌቶች መጥተዋል ፤ ነጋሪቱን መነሰም ያሻል!» በማለት ሾሾል ተናገረ =

«አኔ ምንም አልተናገርኩኝም = ተናገርኩ እንዴ? ያሻሆን አድርግ = ለእኔ ግን ችግር ነው = እናት ነኝ!» በማለት እናት ተናገረች =

ከርሷ ፈቀቅ በማለት ራቅ አለ = ከአንደበቱ የወጡት የሚከተሉት ቃላት ግን እናትን ክፉኝ ነዳችት : —

«አንድ ሰው የፈለገውን ነገር እንዳያደርግ የሚያግደው አንድ ዓይነት ፍቅር አለ...» በማለት ተናገረ = እናትም እንደገና የበለጠ በንግግሩ እንዳያቆሰላት በመሥጋት : —

«ተወው ፤ ተወው ፓሻ = ሁሉንም ነገር ተገንዝቤዋለሁኝ = ለጓዶችህ ስትል ከዚህ የበለጠ ሌላም እንደምታደርግ አውቄአለሁኝ...» በማለት ተናገረች =

«ለእነርሱ ስል ሳይሆን ፤ ለራሴ ስል ነው =» በማለት አረማት =

አንድሬይ ወደበሩ መተላለፊያ መጣ = የበሩ ክፈፍ ለእርሱ ቁመት አጭር በመሆኑ ፤ እግሮቹን ወደታች አጠፍ አድርጎ አንደኛውን ትከሻውን ዝቅ በማድረግ ሌላኛውን ደግሞ ከፍ አድርጎታል =

«ከቡር ጌታዬ ሆይ ፤ ይኸንን ሃሳብዎን ርግፍ አድርገው ቢተውት የተሻለ ሳይሆን አይቀርም!» በማለት ፓሼልን በእነዚያ ተዋጊ ዐይኖቹ አትኩሮ በመመልከት ተናገረ = በቋጥኝ ላይ የተዘረጋ መንሸላሊት ይመስላል =

እናት የእንባ ሲቃ ይተናነቃታል ።

«ውይ ፤ ለረሳው ምንም አልቀረኝም ነበር...» በማለት ልጅዋ ማልቀሷን እንዳያይባት አንድ የጣደችውን ነገር የረሳች ፤ መስል ሰበብ አሳብባ ወደበሩ መግቢያ እየተቻቸለች ሄደች ። አንዴ ከወጣች በኋላ ድምፅዋን ሳታሰማ በልቧ ትርታ የሚዘዋወረው ደም ከእንባዋ ጋር አብሮ ይፈስስ ይመስል ድክም ብላ እየዛለች አለቀሰች ።

በግሚስ ተከፍቶ በነበረው በር በኩል ሁለቱ ሲከሩ ራከሩ ትሰማቸዋለች ።

«አንተ ሰው ፤ ለመሆኑ ምን ማድረግህ ነው? እርሳ ችውን እንዲህ ማሳዘን ደስታ ይሰጥሃልን?» በማለት ሽሽል ጠየቀ ።

«እንዲህ አትበል!» በማለት ፓቪል ድምፁን ከፍ አድርጎ ተናገረ ።

«ባለመናገር አፈን ዘግቼ ብቀመጥና ራስህን ጅላጅል ስታደርግ ዝም ብዬ ብመለከት ጥሩ ጓደኛህ ሆንኩኝ ማለት ነዋ! እንዲህ የምትናገረው ለምንድን ው? ይኸው እንግዲህ ንግግርህ ምን እንዳስከተለ አትመለከተምን?» አለው ።

«ጠንካራ ሁነህ መገኘት አለብህ ። 'አዎን ፤ ነው' ። ማለትን እና 'የለም አይደለም' ማለትን የምትፈራ ሰው መሆን የለብህም» አለው ፓቪል ።

«ለእርሳቸው?» በማለት ሽሽል ጠየቀው ።

«ለማንም ቢሆን ። እግሮቸህ ላይ ታሥሮ የተንጠለ ጠለ ወይንም ወደኋላ የሚጎትት ፍቅርም ሆነ ጓደኝነት አልሻም...» በማለት ፓቪል ተናገረ ።

«አሁን-ሆ! እንዴት ዓይነት ጀግና ነህ እባክህ! ጎሽ! ታዲያ ጓሮ ገዳይ ፤ ጓሮ ገዳይ እያልክ አቅራቢ እንጂ! አየህ ፤ ይኸንን የምትነግረው ለኔ አይደለም ። ሂድና ለሳሻ ንገራት ። ለርሷ ነው ይኸንን መንገር...» በማለት

ሽሽል ተናገረ ።

«ነግራለሁ!» በማለት ፓቪል መለሰ ።

«አሄሂ! እሱን እንኳን ተወው! ለርሷ የነገርካት እያቆላመጥክ በፍቅር መልክ ፤ በመለሳለስ ሁኔታ ነው ። እንዴት እንደነገርካት ባላዳምጥም አነጋገርህን እገምታለሁኝ ። እናትህ ፊት ሲሆን ግን በአጉል ጀግንነት ትደነፋለህ ። እዚህ ግባ የማትባል ቅንጣት መሆንክን ግን እወቀው!» በማለት ሽሽል ተናገረ ።

እናት እንባዎቿን ከፊቷ ላይ ቶሎ ጠራረገች ። ሽሽል ከዚህ የከፋ ይናገር ይሆናል ብላ በመሥጋት ቶሎ ብላ በሩን ከፈተችና ወደማዕዱ ክፍል ገባች ።

«አ-ት-ት-ት-ት! እንዴት ይበርዳል እባካችሁን! አሁን ይኸ ወራት ፀደይ ነው ብሎ መናገር ይቻላል ብላችሁ ነው?» በማለት ፍርሀትና ሀዘን የተቀላቀለው ድምፅዋን ከፍ አድርጋ በማሰማት ተናገረች ።

ሌላኛው ክፍል የሚሰማውን ድምፅ ለማፈን በማሰብ ዕቃዎች በሚገባ ከተቀመጡበት ቦታ እያነሳች አንዱን እዚህ አንዱን እዚያ በማስቀመጥ ታንኳኳ ጀመር ። ከዚያም ይበልጥ ድምፅዋን ከፍ በማድረግ ፡—

«ይገርማልኮ! ሁሉም ነገር ተቀያየረ ። ሰዎች ትኩስ እየሆኑ ይሄዳሉ ፤ ዓየር-ንብረቱ ደግሞ እየቀዘቀዘ ይሄዳል ። የአሁኑ ጊዜ ሞቃት የሚሆንበት ጊዜ ነበር ። ፀሐይ እና የጠራው ሰማይ...»

ድምፅዋ ተቋረጠ ። ከማዕድ ክፍሉ ውስጥ ከሚገኘው መሃል ቦታ ቆማ ታዳምጥ ጀመር ፡—

«ትሰማለህ የሚናገሩትን? ትንሽ ለመረዳት ብትሞክር ጥሩ ነው! እርሳቸው ካንተ የበለጠ የመንፈስ ብርታት አላቸው!..» በማለት ሽሽል ቀስ ብሎ ተናገረ ።

«ሻይ ላምጣ እንዴ?» በማለት በሚንቀጠቀጥ ድምፅ ተናገረች ። ከዚያም ለምን እንደምትንቀጠቀጥ የሚከተለውን በጥድፊያ አከታትላ ፡—

«አረ የፈጣሪ ያለህ! ቅዝቃዜው በረዶ አደረገኝ እኮ!» አለች ።

ፓሼል ቀስ ብሎ ወደእርሷ ዘንድ ሄደች ። «ጭንቅላ ቱን ቁልቁል ቀልሶ የጥፋተኛ ሰው ፈገግታ ከኖሮ ሮቹን ከብበውታል ።

«እናቴ ይቅርታ አድርጊልኝ! እኔ አሁንም ገና ልጅ እና ሞኝ ነኝ...» አላት ።

«ተወኝ! ተወኝ!» በማለት ራሱን ደረቷ ላይ ይዛ ምርር ብላ አለቀሰች ። ከዚያም ፡— «ምንም ነገር አትናገር ። እግዚአብሔር ካንተ ጋር ይሁን ። የራሱም ነፍስ ነው ። የራሱም ተግባር ነው ። ልቤን ብቻ አታስረብሽ ብኝ ። ለመሆኑ እናት ማፍቀሯን መተው ትችላለችን? አትችልም... ሁላችሁንም አፈቅራችሁአለሁኝ! ሁላችሁም ለእኔ ተወዳጆቹ ናችሁ ። ሁላችሁም መፈቀር የሚገባችሁ ናችሁ! እኔ የማላፈቅራችሁ ከሆነ ፣ ማን ሊያፈቅራችሁ ነው?... አንተ ትሄዳለህ ፣ ሌሎቹም አንተን ተከትለው እና ሁሉንም እርግፍ አድርገው ትተው ይሄዳሉ... አረ ተወኝ ፓሻ!» በማለት እያለቀሰች ተናገረች ።

ትልቅ የሚያቃጥል ሃሳብ ልቧ ውስጥ ተርመሰመሰ ። ልትገልጸው በማትችለው ሁኔታ ልቧ በሀዘን ደስታ ተመትቶ ነበር ። በዚህ ስቃይ ውስጥ እያለችም ትካዜ በተመላባቸው ዐይኖቿ ልጅዋን ተመለከተችው... ።

«እሺ ፣ እሺ እናቴ ይቅርታ አድርጊልኝ! ሁሉንም ነገር አሁን ተገነዘብኩት! ለምንግዜውም አልዘነጋውም!» ብሎ ፈገግ በማለትና ሀፍረትም ተቀላቅሎበት ዞር አለ ።

ከርሱ ዘንድ ተነሳችና ወደሌላኛው ክፍል ገባች ። «አንድርዳሮ» አለች ጨዋነት ባልተለየው የመለመን አጠራር ፡— «አትቆጣው ። አንተ ለእርሱ ታላቅ ነህ...» አለች ።

«አረ እባክዎን ይተውኝ! መቆጣት ብቻ አይደለ

ም ። እየረገጠኩኝ ነው ልክ የማገባው!» በማለት ፊቱን ዞር ሳያደርግ አድምቆ ተናገረ ።

ወደ አንድሬይ ሄደችና እጅዋን ወደርሱ በመዘርጋት ፡—

«አንተ በጣም ጥፋ ሰው ነህ!..» አለችው ።

እጆቹን ወደኋላው አድርጎና ጭንቅላቱንም እንደ በሬ ወደታች አዘቅዝቆ ዙርያዋን ከዞራት በኋላ አልፎት ወደ ማዕድ ክፍል ሄደች ። አስቂኝ በሆነ ሁኔታ የሚከተለውን ሲናገር ሰማችው ፡—

«ፓሼል! ጭንቅላትህን ሳልፈጠፍጠው ከዚህ ቦታ ጥፋ ። እምዬ ቀልዴን ነው ፣ እውነት እንዳይመስልዎት ፣ ሳምሻሩን እያቀጣጠልኩኝ ነው ። እሺ ፣ ከሰሉ ይኸውና ። አቤት አቤት ፣ ያርጥበውና ከሰሉ ሁሉ እርጥብ አይደለም እንዴ እባካችሁ!» በማለት ሾኾል ተናገረ ።

ከዚያም ዝም አለች ። እናት ወደማዕድ ክፍል ስትገባ ሻኾል ቁጭ ብሎ ሳምሻሩን ያቀጣጥላል ። እርሷ ጎ-እርሷን ሳያይ እንደሚከተለው ተናገረ ፡—

«አይሥጉ ። አልነካውም ። እኔ እንደተቀቀለ ድንች ለስላሳ ነኝ! እኔ ደግሞ ፣ አሆሆ! ጀግና ነኝ ። በእውነት በጣም አፈቅረዋለሁኝ ። ይኸንን የተዋሃደውን አንጉል የባሕርይ ልብሱን ግን አልፈቀድኩትም ። አዩ ፣ አዲስ የባሕርይ ልብስ ለብሶአል ። ግሩም-ድንቅ ልብስ መስሎ ይታየዋል ። ስለዚህም ያቺኑ ሆዱን አንዘርጥጦ በየቦታው እየሄደ እንዴት ዓይነት ልብስ እንደለበሰኩኝ ተመልከቱ ፣ ግሩም አይደለምን?» ማለት ይሻል ። «እሺ ልብሱ ይሁን ። ሁሉን እየሄዱ መገነታተል ግን ምን ይባላል? ከእንደዚህ ዓይነት ሰዎችስ መራቁ የተሻለ ነው!» በማለት ተናገረ ።

ፓሼል እየሳቀ የሚከተለውን ጠየቀው ፡—

«ስንት ጊዜ ነው ይኸንን የምትናገረው? አንዴ ነገር ከኝ ። ያው የአንድ ጊዜው በበቃኝ ነበር!» አለ ።

ኾኾል ሁለት እግሮቹን በሳሞቫሩ መሀል ዘርግቶ በመቀመጥ ከምድር ሁኖ ፓቬልን ቀና ብሎ ተመለከተው ። እናት ከበስተኋላው በሩ አጠገብ ቁማ ኾኾልን በፍቅር ስሜት ትመለከተዋለች ። ሰውነቱን በእጁ ደገፍ አድርጎ እናትና ልጅን ዘር-ዘር እያለ ተመለከታቸው ። ድንገትም ዐይኖቹ እንባ አቀረሩ ።

«ሁለታችሁም እንዴት ደስ ታሰኛላችሁ!» በማለት ኾኾል ቀስ ብሎ ተናገረ ።

ፓቬል ወደ ኾኾል ሥር ጎንበስ ብሎ እጁን ያዝ አደረገው ። ኾኾልም ፡—

«ተወኝ ታበሳጩኛለሁ...» በማለት ቀስ ብሎ ተናገረ ።

«ምን አሳፈራችሁ ። ተሳሳሙ ። የቻላችሁትን ያህል እቅፍ እቅፍቅፍ በሉ...» በማለት እናት ተናገረች ።

«አረገ!» በማለት ፓቬል ጠየቀ ።

«በል ና!» በማለት ኾኾል መለሰ ።

በጓደኛነት ነበልባል የሚንበለበል አንድ ልብ ያላቸው እነዚህ ሁለት አካሎች እጅጉን አጥብቀው እቅፍቅፍ አሉ ። በእናት ጉንጮች ላይ የእንባ ዘለላዎች ዱብ ዱብ እያሉ ይወርዱ ጀመር ። እነዚህ የአሁኑ እንባዎቿ ግን የደስታ እንባዎች ናቸው ።

እርሷም በእንባዋ መፍሰስ ሀፍረት እየተሰማት እንባዎቿን በመጠራረግ ፡—

«ሴቶች ማልቀስ ይቀናቸዋል ። ሲደሰቱ ያለቅሳሉ ። ሲያዝኑም ያለቅሳሉ!...» በማለት ተናገረች ።

ኾኾል ቀስ ብሎ ፓቬልን ካጠገቡ ገፋ አደረገው ። ኾኾልም ዐይኖቹን እየጠራረገ ፡—

«አንግዲህ ይበቃል! ለቀልድም ጊዜ አለው! ለሥራም ጊዜ አለው ። አሁን ደግሞ ሥራ ነው ። ኢሄ ከሰል እንዴት የተረገመ ነው እባካችሁ! ይኸው ከሰሉን እ

ፍ-እፍ እላለሁኝ ። አመዱ ዐይኖቹን ጥልቶት አስለቀሰው...» በማለት ተናገረ ።

«ይኸን በመሰለ ጊዜ የሚፈስ እንባ የሚያሳፍር በት ምንም ምክንያት የለም...» በማለት ፓቬል መስኮቱ አጠገብ ቁጭ ብሎ በዝግታ ተናገረ ።

እናትም ወደ መስኮቱ ዘንድ ሂዳ ከርሱ ጎን ተቀመጠች ። ከመከፋቷ በስተቀር ልቧ በአዲስ ብርታት የተመላ ሲሆን ይኸውም ሁኔታ የተረጋጋች እና የረካች እንድትሆን አድርጓታል ።

«አምዬ አይነሱ ። እኔ ሻዮቹን ይገጩ እሄዳለሁኝ ። ልብዎን እንደዚህ በሀዘን ከጨመቁ በኋላ ትንሽ ዕረፍት ማረፍ አለብዎት...» በማለት ኾኾል ተናገረ ።

ወዛማ የሆነው ጉልህ ድምፁ በክፍሉ ውስጥ አስተጋባ ።

«አሁን የሕይወትን ጣዕም በሚገባ ቀመስን ። ሞቅ ያለ የሰብአውያን ሕይወት ጣዕምን ቀመስን!...» በማለት ኾኾል ተናገረ ።

«አዎን!» አለ ፓቬል እናቱን እየተመለከተ ።

«ሁሉንም ነገር የተለወጠ እንዲሆን አደረገው ። ሀዘኝን የተለወጠ ሆነልን ። ደስታችንም የተለወጠ ሆነልን...» ብላ እናት ተናገረች ።

«መሆን ያለበት እንደዚህ ነው ። አምዬ ፣ የዚህ ምክንያቱ አዲስ ልብ እየተወለደ በመሆኑ ነው ። አዲስ ልብ ነፍስ ዘርቶ በመፈጠር ላይ ነው ። የሰው ልጅ በዓለም ላይ የምርምርን ብርሃን እያበራ በመራመድ እና በዚሁ ጊዜም 'የመላው ዓለም ሕዝቦች ሆይ አንድ ቤተ-ሰብ በመሆን ተባበሩ!' እያለ ድምፁን በማስማት የሰው ልጅ ወደፊት በመገስገስ ላይ ነው ። ጠንካራ ድምፁን በታላቁ እንደሚያሰማ ኩብር እንደተሠራ ደወል ይኸንን የጥሪ ድምፅ አድማጭ የሆኑ

ለሰኞ ሁሉ በመስማት አንድ ትልቅ ልብ በአንድ ነት ይፈጥራሉ...» በማለት ሾሸል ተናገረ ።

እናት ከናፍሮቿ እንዳይንቀጠቀጡ ግጥም አድርጋ ከድናቸው እንባዎቿን ለመግታትም ዐይኖቿን ዘግታለች ።

ፓሼል ለመናገር የሚሻ ይመስል እጁን ከፍ ከፍ ያደርግ የነበረ ሲሆን እናት ግን ወደርሷ አስጠጋችው ።

«አታቋርጠው ፣ ይናገርበት...» በማለት ቀስ ብላ ተናገረች ።

ሾሸል መጣና በራፉ ላይ ቆመ ። ከዚያም ፡—

«ሰዎችን ገና ብዙ ሀዘን ከፊት-ለፊታቸው ይጠብቃቸዋል ። ገና ወደፊት ብዙ ደም ይፈስሳል ። ይሁን እንጂ እስከአሁን በልቤ እና በአዕምሮዬ ውስጥ ለያዝኩት የእኔ መሠቃየት እና የእኔ ደም የሚበረከተው ክፍያ ትንሽ ነው... ከመላው የብርሃን ፍንጣቂዎቿ ጋር እንደምትገኝ ኮከብ ምሉዕ ነኝ ። ከእኔ ላይ አንዳችም ነገር ሆነ ማንም ቢሆን ገፍሬ ሊወስድብኝ የማይቻለው ታላቅ ደስታን የተጎናጸፍኩኝ በመሆኔ ማናቸውንም ነገር ቢሆን መቋቋምና እንደአመጣጡም መመለስ እችላለሁኝ ። ይኸ ደስታ ደግሞ ለእኔ የጥንካሬዬ ምንጭ ነው!» በማለት ተናገረ ።

በቅርብ የወዳጅነት መንፈስ ስለ ኑሮ ፣ ስለ ሰዎችና ስለ ወደፊቱም ሁኔታ በመወያየት ሻያቸውን እየጠጡ እስከ እኩል-ሌሊት ቆዩ ።

የሚጫወቱትን ጨዋታ ሙሉ በሙሉ ስትገነዘበው ፣ ይኸ የተገነዘበችው ሃሳብ እንዳያመልጣት ፣ ከእርሷ ከቀድሞው ካለፈው አስከሬና አሳዛኝ ኑሮ መካከል አንዳንዱን በማስታወስ ታንተርሰዋለች ።

ሞቃት በሆነው በዚህ ውይይታቸው አማካይነት ፍርሃቶቿ ሁሉ ሟምተው ቀለጡ ። ከአሁን ቀድሞ

ዱሮ አንድ ቀን አባቷ ኮስተር ባለ አመለካከት እየተመለከታት በተናገራት ጊዜ የተሰማትን ዓይነት ሁኔታ አሁንም ተሰማት ። ያን ጊዜ አባቷ የሚከተለውን ተናግሮአት ነበር ፡—

«ፊትን ማኮምጨጭ ምን ዋጋ አለው! አንቺን ለማግባት ፍላጎት ያለው ሞኝ መጥቶ ጠይቆ እንደሆነ ሂጂና ዕድልሽን ሞክሪ! የሠፈሩ ማቲዎች ሁሉ እያገቡ ናቸው ። እነዚህ የሚያገቡት ሴቶች ሁሉ የሚፈለፉቸው ልጆች ሀዘንና ችግር እንጂ አንዳችም ሌላ ነገር የሚያስገኙላቸው ፋይዳ የለም ። ያው አንቺም ብትሆኒ ይኸው ሁኔታ ይገጥምሻል እንጂ ፣ ከሌሎቹ የተለየሽ አትሆኒም » በማለት ተናግሮአት ነበር ።

ከዚህ አነጋገር በኋላ ባዶ እና ጭለማ በሆነ ቦታ የተዘረጋ ተስፋ-ቢስ የመተላለፊያ መጓጓዣ ተደቅኖ ጠብቋት ተመለከተች ። በዚህ መተላለፊያ መጓጓዣ መጓዝ የግዶሽ መሆኑ ራሱ ጭለማማ በሆነ ሰላም እንድትመላ አደረጋት ። አሁን ሁኔታው እንደዚህ ነው ። የአዲስ ሀዘን መቃረብን ባሰላሰለች ቁጥር ግን ለራሷ በገዛ ራሷ እንዲህ ስትል ማን ይሁን ማን የማይታወቀውን በሚከተለው ሁኔታ ታነጋግረዋለች ፡—

«እንካ ውሰድ!»

እንደተወጠረ የበገና ክር ድምፅ የሚያሰማውን የሃሳብ ሕመምተኛ ልቧን ይኸ ሁኔታ ቀለል አደረገላት ።

ውስጥ-ውስጡን ግን ማናቸውንም ያላትን ነገር ሁሉ ፣ እስከመጨረሻው አንድም አሟጥጦ የማይወስድባት መሆኑን ተስፋ በማድረግ ይኸንን ያህል አስተማማኝ ባይሆንም ጽኑ የሆነ ተስፋ በልቧ ውስጥ ይገኛል...



አንድ ቀን ጧት ማለፍ ፓቬልና አንድሬይ ልክ ወደሥራ ቦታቸው እንደሄዱ ኮርሱኖቫ በመስኮት በኩል አንጻኳች ።

«ኢሳይን ገደሉት! እንሂድና እንይ!» በማለት ጮኸች ።

እናት ብድግ አለች ። በአዕምሮዋ ውስጥም የገዳዩ ስም ይመላለስ ጀመር ። የአንገት ልብሷን ጀርባዋ ላይ ጣል እያደረገች ፡—

«ማነው የገደለው?» በማለት ጠየቀች ።  
«ገዳዩ ኢሳይ ንን ቁጭ ብሎ ይገኛል ብለው ይጠብቃሉ እንዴ? ወዲያው እንደገደለው በርሮ ጠፋ እንጂ!» በማለት ኮርሱኖቫ መለሰች ።

በመንገዱ ቁልቁል በሚሄዱበት ጊዜም ፡—

«ገዳዩ ማን እንደሆነ ለማወቅ አዲስ ፍተሻ ይደረጋል ። የእርስዎ ሰዎች ባለፈው ምሽት ቤታቸው ውስጥ የነበሩ መሆኑ ጥሩ ነው ። እኔ ለዚህ ምሥክር ነኝ ።» በማለት ተናገረች ። «ወደቤቴ የተመለስኩት ዕኩል-ሌሊት ላይ ነበር ። በመስኮታችሁ በኩል አሾል ቁ ስመለከት ሁላችሁም ቁጭ ብላችሁ ነበር...» በማለት ተናገረች ።

«እረ ስለእግዚአብሔር ብለሽ ማሪያ! እነርሱ ይኸንን ዓይነት ተግባር ይፈጽማሉ ብሎ ማን ይጠረጥራቸዋል ብለሽ ነው?» በማለት እናት ፍርሀት ተቀላቅሎባት ተናገረች ።

«አንዴ ፣ ምን ማለትዎ ነው? ታዲያ ማን ገደለው ይባላል? ከእናንተ ሰዎች ጋር ግንኙነት ያለው አንዱ መሆን አለበት ። በእነርሱ ላይ ይሰልልባቸው የነበረ መሆኑን አገር ያወቀው ጉዳይ ነው...» በማለት በገዳዩ የች ማንነት እርግጠኛ በመሆን አኳኋን ተናገረች ።

እናት መተንፈስ አቅቷትና ልቧን በእጅዋ ይዛ ከጉዞዋ ላይ ቀጥ ብላ ቆመች ።

«ምነው ምን ሆኑ! አይፍሩ እንጂ! የተቀበለው ይጠብቀው የነበረውን ነው! እሬሳውን ሳያነሱት ይልቅ ፈጠን ፈጠን እያልን እንሂድ!» አለች ኮርሱኖቫ ።

እናት ሼሶቭቪኮቭ ላይ ያላት ጥርጣሬ ወደኋላ እንደሚጎትት ከባድ እጅ ነበር ።

«ከሚገባው በላይ ሁኖ ነበር!» በማለት አሰበች ።

አንድ ቤት በእሳት ጋይቶ አመድ ከሆነበት ከፋብ ረካው ብዙም ራቅ ከማይል ቦታ ብዙ ሰዎች የተሰበሰቡ ሲሆን እነርሱም ከሰል በሆነው የቤቴ ፍርስ ራሽ ላይ ይረማመዳሉ ። ከተሰበሰቡ ሰዎች መካከል ብዙ ሴቶች እና ሕፃናት እንደዚሁም ባለሱቆች ፣ የመጠጥ ቤት አሳላፊዎች ፣ ፖሊሶች እና ደረቱን ሙሉ በሚዳይ ያጌጠ ሽማግሌው እና ጢማሙ ፔትሊን የተሰኘ ገንዳርም ጭምር በቦታው ላይ ነበሩ ።

ኢሳይ መላጣ ጭንቅላቱ በስተቀኝ ትከሻው ላይ አዘቅዝቆ እና በግማሽ ተቀምጦ ፣ በግማሽም ጋለል ብሎ በእሳት የከሰለ ግንዲላ ላይ ወድቋል ። የቀኝ እጁ ከሠራው ኪስ ውስጥ የገባ ሲሆን የግራ እጁ ጣቶች መሬቱን አንቀው ይዘዋል ።

እናት ፊቱን ተመለከተች ። አንደኛው ዐይኑ በተዘረጉት እግሮቹ በኩል የወደቀው ቆብ ላይ አተኩሮ አል ። በአድናቆት አንዳች ነገር የሚመለከት ይመስል አፋ በግሚስ ከፈት ብሎአል ፤ ቀይ ጢሙ ደግሞ ጋይ ድ ብሎአል ። ያሾጠጠ ጭንቅላቱ እና ኮሰማና ፊቱ የሚገኝበት ኮሳሳ አካሉ በሞት ተኮማትረው ከምን ግዜውም ባነሰ ሁኔታ አነስተኛ ሁነዋል ። እናት አማተ በችና ተነፈሰች ። በሕይወት በነበረበት ጊዜ ለእርሷ ቀፋፊ የሆነ ሰው ነበር ። አሁን ከሞተ በኋላ ግን አዘነችለች ።

«አንዳችም ደም አልፈሰሰውም!» በማለት ከተሰበ ሰቡት መካከል አንዱ ተናገረ ። ከዚያም ቀጠል አደ ረገና ፡— «ገዳዩ በቦክስ ወግሮ የገደለው መሆን አ ለበት...» አለ ።

ከዚያም አንድ ብስጭት የነበረበት ድምፅ ዝቅ ባለ አነጋገር ፡—

«ይኸንን ቁሻሻ ሰባቂ እፋን ዘጉለት ፤ አይደለም!..» በማለት ተናገረ ።

ዝግጁ ሁኖ የሚጠባበቀው ገንዳርም ሴቶቹን ከተሰበሰቡበት ቦታ ገፋፋቸውና ፡—

«ማነው እዚህ እንደዚህ የሚያወራው?» በማለት በማስፈራራት መልክ ተናገረ ።

ሰዎቹ ገንዳርሙ እንዲያልፍ መንገድ ለቀቁለት ። ከመካከላቸው አንዳንዶቹም ፈጥነው ወደፊት ርጡ ። አንድ ሰው የማሾፍ አሳሳቅ ሳቀ ።

እናት ወደቤቷ ተመለሰች ።

«ማንም ያዘነለት አይመስልም!» በማለት አሰበች ። በአዕምሮዋ ውስጥ ግዙፉ ኒኮላይ ቀኝ እጁ የተጎ ዳበት ይመስል እየተወዛወዘ ቀዝቃዛ በሆነ አመለካ ከት ሲመለከታት ታያት... ልጅዋ እና አንድሬይ ወደቤት ለምሳ እንደመጡ ስለሁኔታው ጠየቀቻቸው ።

«አስከአሁን የተያዘ ሰው አለን?» አለቻቸው ።

«አልሰማንም» በማለት ሽሾል መለሰ ።

ሁለቱም የቀፈፋቸው መሆኑን ተመልክታለች ።

«የኒኮላይን ስም የጠራ ሰው ነበር?» በማለት ጠየ ቀች ።

«ማንም አልነበረም» በማለት ልጅዋ መለሰላት ። ዐ ይኖቹ ቆጣ ያሉ ሲሆኑ አነጋገሩም ኮስተር ያለ ነ ው ። ቀጠል አደረገናም ፡—

«እርሱን የሚጠረጥሩትም አይመስለኝም ። ትላንት

ቀትር ላይ ወደ ወንዝ የወረደ ሲሆን እስከአሁን ድረስ አልተመለሰም ። ስለእርሱ ጠይቁ ነበር...» አለ ።

«እረ እሰይ ፣ ተመሥገን ነው ፣ ለእግዚአብሔር ክብር-ምሥጋና ይድረሰው! ክብር-ምሥጋና ይድረሰው!» በማ ለት በእጩይታ ተነፈሰች ።

ሽሾል ተመለከታትና አንገቱን ቀለስ አደረገ ።

«ምን ማድረግ ይሻለኝ ይሆን ብሎ እንደተቸገረ ሰው በሃሳብ እንደተዋጠ ተንጋልሎአል ። አንድም የሚ ያዝንለት ፣ አንድም ስለእርሱ ጥሩነት የሚያወራ የለም ። ኢምንት እና ዋጋ-ቢስ ነው ። እንደተቀረጠፈ እና ተ ጋድሞ እንዲቆይ እንደተደረገ አንዳች ነገር ተንጋልሎ አል...» በማለት እናት ተገርማ ተናገረች ።

ፓሼል የሚመገብበትን ማንኪያ ምሳ ላይ ድንገ ት ወረወረው እና አጉረመረመ ። ከዚያም ፡—

«ይኼ እኔን ሊገባኝ አይቻለኝም!» አለ ።

«ምኑ?» በማለት ሽሾል ጠየቀው ።

«ምግብ ለማግኘት ሲባል ብቻ እንስሳትን እንገ ድላለን ። ይኸ ደግሞ መጥፎ ነው ። የዱር አራዊቶችም አደገኞች ከሆኑ መግደል አለብን ። እኔ ራሴም ብሆን ወገኖቹ የሆኑ ሰብአውያን ፍጡሮችን የሚያጠቃ የ ሰው እንስሳን እገድለዋለሁኝ ። ነገር ግን ደግሞ እንደ ዚህ ባለ ምስኪን እና ጭርንቁስ ደሀ ላይ እጅ ማን ሳት እንዴት ይገባል?» በማለት ፓሼል መለሰ ።

ሽሾል ትከሻውን ነቅነቅ አደረገ ። ከዚያም ፡—

«አንደማንኛውም የበረሀ አውሬ ሁሉ አደገኛ ነበር ። ጥቂት የደም ጠብታን ከእኛ ላይ ትንኝ የምትመ ጥ በመሆኔ እንገላታለን!» በማለት ተናገረ ።

«ይኸ እርግጥ ነው ። እኔ ይኸንን ማለቴ አይኑስ ም ። አስጸያፊ ነው ማለቴ ነው!» አለ ፓሼል ።

«ምንም ማድረግ አይቻልም» በማለት አንድሬይ ትከሻውን ነቅነቅ አድርጎ መለሰ ።

«እንዲህ ያለውን ፍጡር አንተ ብትሆን ትገድለ  
ዋለህን?» በማለት ፓሼል ጥቂት ዝም ካለ በኋላ ጠ  
የቀው ።

ኾኾል ትላልቅ ዐይኖቹን ፓሼል ላይ ተከለ ። ከ  
ዚያም ወዲያውት እናትን ተመለከተ ።

«ለጓዶቼ ደህንነት እና ለቆምንለትም ዓላማ ስል  
ማናቸውንም ነገር አደርጋለሁኝ ። የገዛ ራሴን ልጅ  
እንኳን እገድለዋለሁኝ...» በማለት አጠንክሮ ተናገረ ።

«ውይይት አንድርዩ!» በማለት እናት በቀስታ  
ንግግር በአባባሉ ተደነቀች ።

«እናት፣ ምንም ማድረግ አይቻልም! ሕይወት እንዲ  
ህ ናት!..» በማለት በፈገግታ ኾኾል መለሰ ።

«ዕውነትህን ነው!.. ሕይወት እንደዚህ ናት...» ብሎ  
ፓሼል ተናገረ ።

ከውስጥ አንዳች የሚገፋፋ ኃይል ፈንቅሎት አን  
ድሬይ ድንገት ለከፍተኛ ቅስቀሳ ብድግ አለ ። የሚከ  
ተለውንም እጆቹን እያነቃነቀ ተናገረ ፡—

«ምን ማድረግ ይቻላል? ሰዎችን ለማፍቀር የምንች  
ልበት ጊዜ እንዲመጣ ሰዎችን እንጠላ ዘንድ ተገድ  
ደናል ። በእድገት ፊት ለፊት ተደቅኖ መሰናክል የሚ  
ሆነውን ማንንም ቢሆን ፣ ለገዛ ራሱ ክብር እና ዋ  
ስትና ለመግዛት ሲል ሕዝቦችን ለሽያጭ የሚቸበች  
በውን ማንንም ቢሆን ከምድረ-ገጽ ለመጠራረግ ተገ  
ድደናል ። የሀቀኛ ሰዎችን መንገድ የሚያጥር መሰናክ  
ል የሆነ ይሁዳ ቢኖርና ሀቀኛ ሰዎችንም ለመከዳት  
ጊዜ የሚጠብቅ ይሁዳ ቢኖር ፣ ይኸንን መሳዩን ይሁ  
ዳ ሳልደመስሰው ብቅር እኔው ራሴ ይሁዳ መሆኔ  
ነው ። መብት የለህም ትሉኝ ይሆን? እነዚያ የእኛ አለ  
ቆችስ የሚፈጽሙት ምንድነው? ሠራዊቶቻቸውን እና  
አፋኞቻቸውን ፣ የማመንዘርያ ቤቶችን እና የእሥር-ቤቶ  
ችን ፣ ወደ ግዙት የሚያግዙባቸውን ቦታዎች እና እን

ደዚሁም ምቹቶቻቸውን እና ዋስትናዎቻቸውን ተንክ  
ባክበው የሚያቆዩባቸውን ማናቸውንም የተረገሙ ተግ  
ባሮቻቸውን ለመፈጸም መብት የሰጣቸው ለመሆኑ ማ  
ነው? አንዳንድ ጊዜ የእነርሱን ቆመጥ ዱላ በእጄ ውስ  
ጥ አግብቼ ብጠቀምበት ስሕተት ነውን? ያለአንዳች  
ማመንታት እወስደዋለሁኝ ። እነርሱ እኛን በብዙ አሥ  
ር እና በብዙ መቶ የሚጨፈጭፉን ከሆነ ፣ እኔም ክን  
ዴን ከእነርሱ መካከል በአንደኛው ጭንቅላት ላይ  
የማንሳት መብት አለኝ ። እኔ የቆምኩበትን ዓላማ ለመ  
ቃወም ይበልጥ ተጠግቶኝ በሚገኘው እና ከሌሎች  
የበለጠም አደገኛ በሆነው ጭንቅላት ላይ ክንዴን  
የማንሳት መብት አለኝ ። ሕይወት እንዲህ ነው ። እኔ  
ግን እንደዚህ ዓይነቱን ሕይወት እቃወማለሁኝ ። እንደ  
ዚህ መሆን አልሻም ። ከእነርሱ ደም ምንም እንደማ  
ይገኝ አምናለሁኝ ። የእነርሱ ደም መካን የሆነ ደም  
ነው! ዕውነት በየሥፍራው የሚያቆጠቁጠው የእኛ ደ  
ም እንደ ከፍተኛ ዝናም በምድሩ ሁሉ ሲወርድ ነው ።  
የእነርሱ ደም ግን ይደርቃል ። ይኸንን አውቃለሁኝ!  
ይኸንን ሀጢአት ግን እኔው ራሴ አውቄ እፈጽመዋ  
ለሁኝ ። ማለትም ፣ መደረግ አለበት ብዬ ካመንኩኝ እ  
ገድላለሁኝ! ልብ ያድርጉ ፣ የምናገረው ስለራሴ ብቻ  
ነው ። የሠራሁት ሀጢአት አብሮኝ ከኔው ጋር ይሞታ  
ል ። በመጨረሻ የወደፊት ሁኔታ ላይ ትቶት የሚያል  
ፈው ዱካ የለውም ። እኔን ብቻ እንጂ ማንንም ቢሆ  
ን ፣ ሌላ ማንንም አንድ ሰውም ቢሆን አያጎድፍም!»  
በማለት ተናገረ ።

አንዳች ነገር እንደሚቀረጥፍ ሁሉ ፣ ቀርጥፎ እንዳ  
በቃ ሁሉ በከፍሉ ውስጥ ከወዲያ-ወዲህ ተራመደ ።  
በእርሱነቱ ውስጥ አንዳች ነገር የፈነዳ መሆኑን እና ፣  
ይኸውም ነገር በጎ ነገር አለመሆኑን በመገንዘብ እና  
ት በሀዘን እና በተጠንቀቅ ሁኔታ ንግግሩን እና ሁኔታ

ውን ትከታተላለች ። ጭለማ እና አደገኛ የሆኑት የግድያውን ጉዳይ የሚመለከቱት ሃሳቦች ትተዋት ሄዱ ። «ሼሶ-ሸሼኮ-ሸ ወንጀሉን ካልፈጸመ ፣ ሌሎቹ የፓሼል ጓደኞች ይኸንን መሳይ ወንጀል አይፈጽሙም» በማለት እናት አሰበች ። የኾኾልን ስሜታዊና ድምፁ-ጉልህ ንግግር ፓሼል አንገቱን አቀርቅሮ ያዳምጣል ።

«ወደፊት ለመራመድ ከፈለግህ አንዳንድ ጊዜ ራስህን መቃወም አለብህ ። ማናቸውንም ያለህን ሁሉ አሳልፈህ ለመስጠት የምትችል መሆን አለብህ ። ልብህን በሙሉ ለመስጠት የምትችል መሆን አለብህ ። ሕይወትክን ለቆምክበት ዓላማ መስጠቱ ቀላል ነው! ከሕይወትህ ይበልጥ ውድ የሆነውንም ለመስጠት የምትችል መሆን አለብህ ። ይኸንን ከሕይወትህ ይበልጥ ውድ የሆነውን በመስጠትም የምትዋጋለትን ሀቅ ታጠናክራለህ! ለአንተ በዓለም ላይ ካለው ነገር ሁሉ እጅግ ተወዳጅ የሆነውን ሀቅ ታጠናክራለህ!..» በማለት ኾኾል ተናገረ ።

ግርግር ብሎ ፣ ዐይኖቹ በገሚስ ከደን ብለውና በእጁም የክብር ቃል-ኪዳን እየገባ በክፍሉ ውስጥ ከሚገኝ መሃል ቦታ ላይ ቆመ ።

«ሰዎች ስለውበታቸው እርሱ-በእርሱ የሚዳነቁበት እየአንዳንዱ ለተቀሩት እንደ አንፀባራቂ ኮከብ የሚፈካበት ጊዜ እንደሚመጣ አውቃለሁኝ ። በዚያን ጊዜም ዓለም በነፃነታቸው ታላቅ በሆኑ ነፃ ሰዎች ትመላለሱ ። የመላው ሰዎች ልቦች ግልጽ የሚሆኑ ሲሆኑ ከምቀኝነት እና ከተንኮልም የፀዱ ይሆናሉ ። ከዚያም በኋላ ሕይወት ለሰብአውያን ፍጡሮች መገልገያ ወደመሆን ትለወጣለች ። ማናቸውም ነገሮች ነፃ ለሆኑት ሰዎች ዝግጁ ሁኔታ ስለሚገኙ የሰው ልጅ ግሩም እና ተደሳች ይሆናል ። ከዚያም የሰው ልጆች ለውበት ሲሉ በሃቀኝነት እና በነፃነት ይኖራሉ ። ታላቋ

ውበት በእነርሱ ላይ የተመካች ስለምትሆን ፣ ዓለምን አቅፈው-ደግፈው የሚይዙዋት እና የሚያፈቅሩዋትም ፣ እጅግ ነፃ የሆኑት ፣ ዓይነተኛዎቹ ሰዎች እነርሱ ይሆናሉ! እነዚያ የአዲሲቷ ሕይወት ሰዎች ታላላቅ ሰዎች ይሆናሉ...» በማለት ኾኾል ተናገረ ።

ትንሽ አረፍ አለ ። ከዚያም እጅግ ከልቡ በመነጨ የዝግታ አነጋገር የሚከተለውን ተናገረ ።

«እና ለዚያች ሕይወት ስል ማናቸውንም ነገር ቢሆን ለማድረግ ዝግጁ ነኝ ።»

ፊቱ ከ-ስትርትር አለ ። የማያቋርጥ እንባ በጉንጮቹ ላይ ይፈስስ ጀመር ።

ፓሼል ቀና ካለ በኋላ ዐይኖቹን ብልጥጥ አድርጎ በመክፈት ተመለከተው ። እናት አንዳች መዓት ነገር መጥቶ በላይዋ ላይ ያደረ መስሎ ተሰማት ።

«አንድሬይ ፣ ምነው ምን ሆንክ?» በማለት ፓሼል ጠየቀው ።

ኾኾል ጭንቅላቱን ነቀነቀ ፣ ከዚያም ሙሉ በሙሉ ቀጥ ብሎ በመቆም እናትን በቀጥታ እየተመለከተ ፡—

«ሲደርስ ታየኝ... ማናቸውንም ነገር አውቃለሁኝ...» አለ ።

ሮጠችና እጆቹን ያዘች ። የቀኝ እጁን ሊያስለቅቅ ሞከረ ። እናት ግን አጥብቃ ያዘች ።

«የኔ ሸጋ ፣ የኔ ውድ ልጅ ዝም በል!» አለችው ።

«ይቆይ ፣ ይቆይ ። እንዴት እንደነበረ እነግርዎታለሁኝ ።» በማለት አለዝቦ ተናገረ ።

«የለም ፤ አያስፈልግም ። አንድሮይ ፣ የለም ይቅር ግዴለም...» በማለት በእንባ ተመልታ ቀስ ብላ ተናገረች ።

ፓሼል ቀስ እያለ ተጠጋ ። እርሱም ግርግር ብሎና ዐይኖቹም በእንባ ረጥበው ነበር ።

«እናት አንተ መስለሃቸው ደንግጠው ነበር...» በማለት ሳቅ በማለት ተናገረ ።

«አልፈራሁኝም! አላምንም! በዐይኖቼ ባይ እንኳን አላምንም!» በማለት እናት ተናገረች ።

እጆቹን ለማስለቀቅ እየሞከረና ጭንቅላቱንም እየ ነቀነቀ ገኘች ።

«ቆይ እኮ ይቆይ ፣ ልንገርዎት እንጂ ፣ እኔ አልነበርኩኝም ። ግን ጉዳዩን ከመፈጸም ላቆመው እችል ነበር...» አለ ።

«ዝም በል ፤ አንድሬይ!» በማለት ፓቪል ተናገረ ። የሚንቀጠቀጠውን ረዥም ሰውነት ለማቆም ይቻለው ይመስል ፤ ፓቪል በአንድ እጁ የጓደኛውን እጅ ፤ በሌላኛው እጁ ደግሞ ትከሻውን ያዝ አደረገ ። ገኘ ልም ጭንቅላቱን ወደ ፓቪል ዝቅ አደረገ ።

«አየህ ፓቪል ፤ ጉዳዩ እንዲደርስ አልፈለግሁኝም ነበር» በማለት አንድሬይ በተሰባበረ ድምፅ ተናገረ ። ከዚያም ቀጠል አደረገና ።

«ጉዳዩ የተከናወነው በሚከተለው ሁኔታ ነው ። ፡— ከድራጉኖቼ ጋር ጥጉ ላይ ትተኸኝ እንደሄድክ ፤ ኢሳይ እኛ አጠገብ ተንሿክኮ በመምጣት ያሾልቅና ያነፈንፍ ጀመር ። ድራጉኖቼም የሚከተለውን ተናገረ ። ፡— ‘ኤው ፤ ይኸን ጉድ አየኸውን? ምሽቱን በሙሉ ሲከተለኝ ነው ያደረው ። ተወው እንግዲህ አጠዘዋለሁኝ’ አለ ። ከዚያም ሄደ ። እቤቱ የሄደ መሰለኝ... ከዚያም ኢሳይ ወደኔ ዘንድ መጣ...» በማለት ገኘች ተናገረ ። ከዚያም ቁና ተነፈሰና ፤

«ያ ውሻ እንደሰደበኝ ያለ ስድብ ማንም ሰድቦኝ አያውቅም!» በማለት ተናገረ ።

እናት በዝምታ ወደ ወንበፍ ዘንድ ከወሰደችው በኋላ እንዲቀመጥ አደረገችው ። እርሷም ትከሻዋ ትከሻውን እየነካ አጠገቡ ጥግት-ጥግት-ጥግት ብላ ቁጭ አለች ። ፓቪልም ባለመደሰት መንፈስ ጢሙን እየሻሸ በቆመበት ቀረ ።

«የሁላችንንም ስም የሚያውቁ መሆናቸውን ፤ ስሞቻችንም በጃንዳርሞች መዝገብ ውስጥ ሠፍሮ የሚገኝ መሆኑን እና የሜይ 1 ቀን ሠልፍ በዓል ከመደረጉ በፊት የሚይዙን መሆኑን ነገረኝ ። ምንም መልስ አልመለስኩለትም ። ዝም ብዬ ሳቅሁበት ። ከውስጥ ግን ቆሽቴ ተቃጥሎ ነበር ። እኔን ብልህ ሰው ነህ ካለኝ በኋላ ፤ ይኸንን የመሰለውን ጎዳና መከተሌ አሳዛኝ መሆኑን ነገረኝ ። ለእኔ ይኸን ከማድረግ ይልቅ ይሻለኝ የነበረው...»

ይኸንን ከተናገረ በኋላ ንግግሩን ቆም አድርጎ ዐይኖቹን ጠራረገ ። ዐይኖቹ የደረቁ የእንባ ቅርፊቶች አሉበት ።

«ገብቶኛል» በማለት ፓቪል መለሰ ።

«ሕግን እና ሥነ-ሥርአትን ማገልገል ይሻላል አለኝ» በማለት ገኘች ተናገረ ።

ገኘች እጁን ጨብጦ በቁጣ አወዛወዘው ። እንዲህም አለ ።

«ነፍሱን አይማረውና ሕግን ማገልገል ይበለኝ እንዴ!» በማለት ጥርሱን ነክሶ እያፋጨ ተናገረ ። ቀጠል አደረገናም ።

«ይኸንን ከሚለኝ ፊቴን በጡጫ ቢያጎነው በተሻለኝም ነበር ። ለእኔ ፤ ምናልባትም ደግሞ ለእርሱም ጭምር ቀላል በሆነም ነበር ። ያንን ተናጻፊ የሆነውን ለሀጩን ልቤ ላይ አክ ብሎ መትፋቱን መታገስ አልቻልኩኝም!»

አንድሬይ እጁን ከፓቪል ላይ መንጭቆ ካስለቀቀ በኋላ ቅፍፍ ባለው ሁኔታ ንግግሩን ቀጠለ ።

«ፊቴ ላይ አንዴ ከወገርኩት በኋላ ሂድኩኝ ። ከዚያም ድራጉኖቼ ከኔ በስተጀርባ ቆሞ ይጠብቅ የነበር ሳይሆን አይቀርም... የሚከተለውን ሲናገረው ሰማሁት ። ፡— ‘ይኸው እንግዲህ ፤ አገኘሁህ አይደለም?’ አለው» በማለት ገኘች ተናገረ ። ከዚያም ቀጠል አደረገና ።

«ምንም እንኳን ድብደባ እሰማ የነበረ ቢሆንም ወደኋላ ዞር ብዬ አልተመለከትኩኝም ። ዝም ብዬ ወደ ፊት መሄዴን ቀጠልኩኝ ። ሥራ በታ ላይ 'ኢሳይን ገደሉት!' እያሉ በመናገር ይንጋጉ ጀመር ። አላመንኩኝም ። ይሁን እንጂ ለመሥራት ሊላኝኝ ምንም እስካልቀረኝ ድረስ እጄን ቁርጥምጥም ያደርገኝ ጀመር ። ምንም የሚጎዳ ጉዳይ አልነበረም ። ያጠረ-የተከማተረ ያህል ነበር የቆጠርኩት» በማለት ከተናገረ በኋላ እጁን ከፋኛ ተመልክቶ የሚከተለውን በመጨመር ተናገረ ፡—

«ከእንግዲህ መላ ሕይወቴን ያንን ጉድፍ ከእጄ ላይ የማጥብ አይመስለኝም...» አለ ።

«ዋናው ነገር ልብህ ንጹህ መሆኑ ነው!» በማለት እናት በዝግታ አለስልሳ ተናገረች ።

«እረ ምን ሲደረግ ፤ ራሴን ለዚህ ለፈጸምኩት ተግባር አልወቅሰውም!» በማለት ሾሾል አጠንክሮ ተናገረ ። ከዚያም ፡—

«ክፋቴ ፤ ደስ አያሰኝም ። ከእንዲህ ዓይነቱ ድርጊት ጋር መደባለቅ አልነበረብኝም» አለ ።

«አንተ ደግሞ ግራ ታገባኛለህ» በማለት ፓሼል ትከሻውን እየነቀነቀ ተናገረ ። ከዚያም ፡—

«ግድያውን የፈጸምኩው አንተ አይደለህም ። ብትፈጽመውም እንኳን—» ብሎ ሳይጨርስ ሾሾል ፡—

«ወንድሜ ሆይ ፤ ግድያ የሚፈጸም መሆኑን እያወቅህ እና ግድያውም እንዳይፈጸም ሳታደርግ ብትቀር—» ብሎ እንደተናገረ ፤ ፓሼል ቀበል አደረገና ፡—

«ምን ማለትህ ነው? ይኸ ያልከው እሺ እርግጥ ነው ። ግድያው እንዳይፈጸም አደርግም ይሆናል ። እኔን ግን አይመለከተኝም» በማለት ፓሼል ተናገረ ።

የፋብሪካው የጥሪ ሰአት አጓራ ። ሾሾል ራሱን

ዘመም አድርጎ ያዛዥ-ናዛዥን የጥሪ ድምፅ አዳመጠ ። ከዚያም ፡—

«ወደ ሥራ ተመልሼ አልሄድም» አለ ።

«እኔም አልሄድም» በማለት ፓሼልም ተናገረ ።

«ወደ ገላ መታጠቢያ ቤት እሄዳለሁኝ» በማለት አንድሬይ በመጠኑ ፈገግ ካለ በኋላ ልብሶቹን መሰብሰብ ጀመረ ። በቀዝቃዛነት ስሜት ከቤት ወጥቶ ሄደ ።

እናት ርኅራኄ በተመላበት አመለካከት በዐይኖቿ ተከተለችው ። ከዚያም የሚከተለውን ለፓሼል ተናገረች ፡—

«ፓሼል ፤ የፈለግኸውን ማለት ትችላለህ ። ሰውን መግደል ሀጢአት መሆኑን አውቃለሁኝ ። ማንንም ጥፋ ተኛ ነው ብዬ ግን በኃላፊነት አልጠራም ። ኢሳይ እዚህ ግባ የማይባል ኢምንት ሰው ስለነበረ በመሞቱ አዝንለታለሁኝ ። ዛሬ ሬሳውን ባየሁ ጊዜ አንተን ለመስቀል መዛቱን አስታወስኩኝ ፤ ይኸ ድርጊቱ ግን እርሱን እንድጠላው ወይንም በመሞቱ እንድደሰት አላደረገኝም ። እንደው ብቻ አዘንኩለት ። አሁን ግን ፤ የቀረው ቀርቶ መሞቱ እንኳን አያሳዝነኝም...» በመደ ነቅ ፈገግታ የሚከተለውን ጨምራ እስክትናገር ድረስ በፀጥታ እና በማሳሳል ሁኔታ ቆየች ። ከዚያም ፡—

«የፈጣሪ ያለህ ፤ ፓሻ ፤ ለመሆኑ ምን እንደምናገር ትሰማኛለህን?...» አለች ።

ዐይኖቹን ወደመሬት አቀርቅሮ በክፍሉ ውስጥ ከወዲያ-ወዲህ ይመላለስ በነበረበት ጊዜ ፤ እርሷ የምትናገረውን አይሰማም ነበር ። እንዲህ በማለትም ተናገረ ፡—

«ይኸውልሽ እንግዲህ ፤ ሕይወት ማለት ይህቺ ናት! ሰዎች እርሱ-በእርሳቸው እንዴት እንደሚኖኩሉ አስተዋልሽን? ይሁነኝ ብለሽ ፈልገሽ ሳይሆን ፤ እንዳው በአጋጣሚ አንዱን ሰው ስትቦጭቁው ትገኛለሽ ። ይህ

የምትባዎቁው ሰው ማን ነው? ከአንቺ የበለጠ አንዳችም መብት የሌለውን አንድ ምስኪን አሳዛኝ ፍጡር ነው ። አሁን የምናወሳው ሰው በሚመለከት ረገድ ከሆነ ደግሞ ሰውዬው ጅላንፎ ስለሆነ ከአንቺ ይበልጥ ምስኪን የሆነ ሰው ነው ። ፖሊሶች ፣ ዣንዳርሞች እና ሰላዮች ሁሉም ጠላቶቻችን ናቸው ። እነዚህ ሁሉም ቢሆኑ ደግሞ ደማቸው እንደኛው የተመጠጠ ፤ እንደኛው በዝቅተኛነት ተቆጥረው የሚገኙ ሰዎች ናቸው ። ሁላችንም ብንሆን አንድ ነን! የበላይ አዛዦቻችን ግን ሰዎችን በፍርሀት እና በፍራኩርስኪ ጉዳዮች በማወር ፤ እግር-ተወርች ተብትቦ በማሠር ፤ በመጭመቅ እና ደማቸውን ምጥጥ በማድረግ እርሱ-በእርሳቸው እንዲዋቁ እና እንዲጨራረሱ በማድረግ ሕዝቦችን እርሱ-በእርሱ ያጣሏቸዋል ። የበላይ አዛዦች ሕዝቦችን ጠመንጃዎች ፤ ቆመጥ ዱላዎች እና ደንጊያዎች ወደመሆን ለውጠዋቸዋል ። ይኸንንም በማድረጋቸው ፡— ‘መንግሥት ማለት ይህ ነው!’ እያሉ ያወሳሉ ።»

ፓሼል ወደ እናቱ ዘንድ ሂዶ ተጠጋ ። ግግሩንም ቀጠለ ፡—

«እናት ሆይ ፤ እነሱ የሚፈጽሙት ሁሉ ወንጀል ነው! ጭካኔ የተመላበት አያሌ ሚሊዮን ሕዝቦችን የመግደል ወንጀል ነው ። የሰብአውያንን መንፈሶች የመግደል ወንጀል ነው... አስተውለሽዋልን? የመንፈስ ገዳዮች ናቸው ። በእኛ እና በእነርሱ መካከል ያለውን ልዩነት አስተውለሽዋልን? እኛ አንድን ሰው ብናጠፋ አስጸያፊ ፤ አሳፋሪ እና ጎጂ የሆነ ተግባር ተደርጎ ይቆጠራል ። ብዙውን ጊዜ አስጸያፊ እንደሆነ ተግባር ይቆጠራል! እነርሱ ግን በምንቸገረኝነት ተዝናንተው እና ምህረት-የለሽ ሁነው ትንሽም ቅር ሳይሰኙና በከፍተኛ ሁኔታ ረከተው ብዙ ሺህ ሕዝቦችን ይፈጃሉ!

ሕዝቦችን በሞት የሚጨፈጭቶበት ሌላ አማራጭ የማይገኝለት ምክንያታቸውም ወርቆቻቸውን ፤ ብርቻቸውን እና ዋስትናዎቻቸውንም ሳይነኩ እንደነበሩ ለማቆየት እና እኛንም ባርያ ሁነን እንድንቀር ያደረጉንን ንብረቶች ሁሉ እንደተጠበቁ ለማቆየት በመሻታቸው ነው ። ይኸንን አስቢ ። እነርሱ ሕዝቦችን በሚፈጁበት ጊዜ እና መንፈሳቸውንም በሚቀጭቁበት ጊዜ የሚገኘው ባከቡት የገዛ ሕይወታቸውን ሳይሆን ፤ ንብረቶችን ነው! በሰው ሰውነት ውስጥ የሚገኙትን ነገሮች ሳይሆን ከሰው ሰውነት በስተውጪ የሚገኙትን ነገሮች ለመንከባከብ ነው...» በማለት ተናገረ ።

እጃቸን በእጆቹ ያዘ ካደረገ በኋላ ዝቅ ብሎ በመንተራስ እጃቸን ጫን ጫን እያለ ፡—

«ይኸ ድርጊት እንዴት ወራዳ እና አሳፋሪ እንደሆነ ማስተዋል ብትችይ የምንታገልለትን ሀቅ ምንነት ትገነዘቢያለሽ ። ምን ያህል ግሩም-ድንቅ እና ታላቅ እንደሆነም ታስተውያለሽ!..» አላት ።

በልቧ ውስጥ የሚጋየው እሳት በልጅዋ ልብ ውስጥ ከሚጋየው እሳት ጋር በአንድነት ተቀላቅሎ አንድ ትልቅ ነበልባል እንዲወጣው እናት በልቧ እየተመኘች ከተቀመጠችበት ተነሳች ።

«ታገሰኝ ፤ ልጄ ፓሼል ። ታገሰ ። እኔም በጊዜ ብዛት አየዋለሁኝ» በማለት ተናገረች ።

አንድ ሰው ድምፅ እያሰማ ከወደ በራፉ መድረክ ደረሰ ። እናትና ልጅ በተጠንቀቅ ሁነው እርሱ-በእርሱ ይመለከቱ ጀመር ።

በሩ ቀስ ብሎ ተከፈተና ከበስተውጪ ራሱን መጣ ።

«ይኸው መጣሁኝ» በማለት ጭንቅላቱን ቀና እያደረገ ተናገረ ። ከዚያም ቀጠል አደረገና ፡—

«ተጠራጣሪው ቶማስ ዘሀንደኬ ፤ ቃሉን የሚያከብር እንደሱራኬ ፤ እዚህም-እዚያም ይጓዛል ፤ በየትም ቦታ ይገኛል!..» በማለት ተናገረ ።

በቅጥራን የተለወሰና ከበግ ቆዳ የተሠራ ካፖርት ለብሷል ፤ ከቃጫ የተሠራ መጫሚያ ተጫምቷል ፤ እርጌ ጌ ባርኔጣ በራሱ ላይ ደፍቷል ። የእጆቹን ጥቋቁር ሹራቦች ካፖርቱን ጠፍሮ ካሰረበት ቀበቶ መሀል አስገብቶአቸዋል ።

«ለጤናህ እንዴት ነህ? ፓቪል ፤ ለቀቁህ ማለት ነዋ? አይ ፤ ጥሩ ነው ። ፔላጌያ ኒሎቭና እጅጉን እንደምን ነዎት?» በማለት ሪቢን ነጫጭ ጥርሶቹን ግልጥ አድርጎ ባያሌው ሳቀ ። ድምፁ ከቀድሞው ይበልጥ የጨዋ ድምፅ የሆነ ሲሆን ፤ ፊቱንም ጢም ወርሮታል ።

እናት እርሱን በማየቷ ተደሰተች ። ጥቋቁር ፈሳሽ ነገሮች የተጣበቁበትን ግዙፍ እጁን ለመጨበጥ ሄደች ። ከዚያም የቅጥራኑን የሚያውድ ሽታ አውጥታ ከተነፈሰች በኋላ ፡—

«ወይ አንተ ፤ እኒ እንኳን መጣህ ፤ በጣም ነው ደስ ያለኝ!..» በማለት ተናገረች ።

ፓቪል ሪቢንን እየተመለከተ በመሳቅ ፡—

«ጥሩው ገበሬ ፤ ታዲያስ!» አለው ።

ኅብኛቸው የሆነው ሪቢን ቀስ በቀስ ካፖርቱን እና ቆቡን ማውለቅ ጀመረ ። ከዚያም ፡—

«አዎን እንደገና ገበሬ በመሆን ላይ ነኝ ። እናንተ ክቡራን መኳንንት መሆናችሁን ቀጠላችሁ ። እኔ በሌላው አቅጣጫ መጓዜን እቀጥላለሁኝ!» በማለት ሪቢን ተናገረ ።

ያሸበረቀ ሸሚዙን ሲያስተካክል በክፍሉ ውስጥ

ማናቸውንም ነገር በአትኩሮት እያስተዋለ ይራመድ ጀመር ።

«ከመጸሕፍት በስተቀር ሌላ አዲስ የተጨመረ ነገር እዚህ ክፍል ውስጥ የለም ። ሁሉም ነገር ያው የቀድሞው ነው ። እሀሀሀ! እሺ ፤ እስኪ አውሩኝ እባካችሁ?» በማለት ተናገረ ።

እግሮቹን እዚያና-እዚህ አንፈራጥጦ ፤ እጆቹንም ጉልበቱ ላይ ጣል አድርጎ የፓቪልን ፊት በጥቋቁር ዓይኖቹ አተኩሮ እየተመለከተ እና ፈገግ በማለትም መልስ ይጠብቅ ጀመር ።

«የመሻሻል ዕርምጃ እያደርግን ነው!» በማለት ፓቪል መለሰ ።

«እኛ እናርሳለን ፤ እንዘራለን ፤ አዝመራችን ሲያብብሱ ያሸት እንመለከታለን ። ጠላችንን እንጠምቃለን ። ዓመቱን እናሳልፋለን ። አያችሁ ፤ በእኛ በኩል ሁኔታው እንዲህ ነው» በማለት ሪቢን እየሳቀ ተናገረ ።

«ሚኻኢሎ ኢቫኖቪች ፤ ለመሆኑ ኑሮ እንዴት ነው?» በማለት ፓቪል ሪቢንን ጠየቀው ።

«ኑሮ ደህና ነው ። የጊልዴየቮ በተሰኘን ቦታ እናራለሁኝ ። ሰምተው ያውቃሉ እንዲህ ተብሎ የሚጠራውን ቦታ? የጊልዴየቮ ይባላል ። ጥሩ የሆነ ትንሽ መንደር ነው ። በዓመት ሁለት ገበያ ይውልበታል ። ከሁለት ሺህ በላይ ነዋሪዎች ይገኙበታል ። ነዋሪዎቹ መናጢ ደሀዎች ናቸው! የራሳቸው መሬት የላቸውም ። መሬቱን የሚያርሱት ተከራይተው ነው ። ያም ሁኖ ደግሞ ፤ መሬቱም መጥፎ መሬት ነው ። እኔ ራሴም እዚያ ለሚገኘው ለአንዱ ደም-መጣጭ ሀብታም ተቀጥራ እሠራለሁኝ ። በሙት አካል ላይ ትሎች በብዛት እንደሚርመሰመሱ ሁሉ ፤ በዚያ ቦታም እነዚያ ደም መጣጫች በብዛት ይርመሰመሳሉ ። ከሠል እያከሠልኩኝ ቅጥራን በማውጣት እሠራለሁኝ ። እዚህ አገኝ ከነበረው»



አበል ጋር ሲነጻጸር እዚያ የማገኘው ሩቡን ያህል ሲሆን የድካሜ ብዛት ደግሞ በሁለት እጅ የበለጠ ነው። ወይ ጉድ! እዚያ ለደም-መጣጭ አሠሪዎችን ፡ ሰባት ሰዎች ተቀጥረን እንሠራለን። ከእኔ በስተቀር ሁሉም የሠፈሩ ተወላጆች ሲሆኑ ወጣቶች እና ጥሩ ሰዎች ናቸው። ሁሉም መጻፍ እና ማንበብ ያውቃሉ። ከመካከላቸው አንዱ የፊም ፤ በጣም ቁጡ ነው። ምን እንደማደርገው አላውቅም» በማለት ሪቢን ተናገረ።

«እንዴት ነው ከእነርሱ ጋር ያለዎት ግንኙነት? ውይይት ታካሂዳላችሁን?» በማለት ፓቬል በጉጉት ጠየቀ።

«አፊን ዘግቼ አልቀመጥም። በዚህ በኩል እርግጠኛ መሆን ትችላለህ! ተበታኝ ጋዜጠኞችሁን በሙሉ ወስጃለሁኝ። ሁሉንም ሠላሳ አራቱንም ጋዜጠኛ ወስጃለሁኝ። ብዙውን ጊዜ ግን በመጽሐፍ ቅዱስ እጠቀማለሁኝ። መጽሐፍ ቅዱስን በማንበብ እጅግ ብዙ ቁም-ነገሮችን መቅሰም ይቻላል። መጽሐፍ ቅዱስ ጥራዙ ትልቅ መጽሐፍ ከመሆኑም በስተቀር ቅዱስ ሲኖዶስ እንዲነበብ በአፊሴል ያዘዘው ነው። ዕምነትህን ልትጥልበት ትችላለህ!» በማለት ተናገረ።

ከዚያም ሳቅ አለና ፓቬልን በፈገግታ በዐይኖቹ ጠቀሰ አደረገው።

«ይኸ ብቻ ግን በቂ አይደለም። መጻሕፍቶች ልጠይቅህ ነው የመጣሁት። እዚህ የመጣነው ሁለት ነን። የፊምን ከኔ ጋር አምጥቸዋለሁኝ። ብዙ ቅጥራን አስይዘው ወደ እዚህ ስለላኩን እግራ-መንገዳችንን ልንጠይቃችሁ መጣን! ያ የፊም ከመምጣቱ በፊት መጻሕፍቶቹን ስጠኝ። ብዙ ነገሮችን በእኛ መሀል ማወቅ የለበትም» በማለት ሪቢን ተናገረ።

እናት ሪቢንን ስትመለከት የተለወጡት ልብሶቹ ብቻ አለመሆናቸው ተሰማት። በባሕርዩ የመደላደል

ሁኔታ የሚታይበት ሲሆን የዐይኖቹ አመለካከት እንደቀድሞው ብልጥጥ ያሉ ሳይሆኑ ፤ የብልጥ ሰው አመለካከቶች ነበሩ።

«እናት ፤ መጻሕፍቶቹን ታመጫልናለሽን? እዚያ የሚሰጡሽ ሰዎች የትኞቹን መጻሕፍት እንደሆነ ያውቃሉ። ወደ ገጠር የሚላኩ ናቸው። በያቸው» በማለት ፓቬል እናትን ጠየቃት።

«እሺ። ሳምቫሩ እንደፈላ እሄዳለሁኝ» በማለት እናት መለሰች።

«ፔላጊያ ኒሎቭና ፤ አንቺም የዚህ ተግባር ተሳታፊ ሁነሻል ማለት ነዋ?» በማለት ሪቢን ሳቀ። ከዚያም ፡—

«እ-ሁ-ሀ! እዚያ ብዙ ሰዎች መጻሕፍት ይፈልጋሉ። ለዚህ ምክንያቱ ፤ የቀበሌው መምህር የሥራ ውጤት ነው። የቤተ-ክህነት ሰዎች ከሆኑ ቤተ ሰቦች አብራክ የተከፈለ ሰው ቢሆንም ፤ ጥሩ ሰው ነው ይሉታል። እኛ ካለንበት አንድ ሰባት ኪሎ ሜትር ያህል ራቅ ብሎ ከሚገኝ ቦታም አንዲት የሴት መምህርት አለች። ሕገ-ወጥ የሆኑ መጻሕፍቶችን ሁለቱም አያነብቡም። ከሥራቸው እንዳይባረሩ ይፈራሉ። እኔ የምሻው ግን እንደ ሚጥሚጣ ትንሽ ኮስተር የሚያደርጉ የተከለከሉ መጻሕፍቶችን ነው... አንብቤ ለሌሎች የማስተላለፋቸው መጻሕፍት መርማሪ ፖሊሱ እጅ ወይንም ቄሱ እጅ ድንገት ቢወድቁ ፤ የሚወቅሱት ማንን ነው? እነዚያኑ የፈረደባቸውን አስተማሪዎች ነው። በዚህን ጊዜም እኔ እስከጊዜው እሸሽጋለሁኝ» በማለት ተናገረ።

በብልጥነቱ እጅግ ተደስቶ ጥርሶቹን ብልጥጥ አድርጎ ባያሌው ፈገግ አለ።

«እንዴት እባክህ! ላይ ላዩን ሲያዩህ ድብ ትመሰላ

ለህ « በርግጡ ግን ቀበሮ ነህ ማለት ነዋ!» በማለት እናት ከራሷው ጋር ተወያየች ።

«የተከለከሉ ጽሑፎቹን ያሠራጩ እነርሱ ናቸው ብለው መምህራኑን ቢጠረጥሩዋቸው እሥር ቤት ይከታተላሉ?» በማለት ፓሼል ጠየቀ ።

«አንዴታ ፤ ይከትቷቸዋል እንጂ! ምንው?» በማለት ሪቢን ጠየቀ ።

«ነገር ግን እኮ ጥፋተኞቹ እነርሱ ሳይሆኑ እርስዎ ነዎት ። ወደ እሥር ቤት መግባት ያለብዎ እርስዎ ነዎት...» በማለት ፓሼል መለሰ ።

«አንተ እንደው የምታስገርም ሰው ነህ!» በማለት ሪቢን ጉልበቱን ችብ-ችብ እያደረገ በመመታታት ተናገረ ። ከዚያም ቀጠል አደረገና ፡—

«እኔን በዚህ ዓይነት ተግባር ይሳተፋል ብሎ የሚጠረጥረኝ እስከአሁን አንድም ሰው የለም! ገበሬ ይኸንን በመሳሰሉ ጉዳዮች ውስጥ አይገባም ። መጻሕፍት የክቡራን ሰዎች ፈንታ ስለሆኑ በዚህ ጉዳይ ተጠያቂ የሚሆኑት እነርሱው መምህራኑ ናቸው...» በማለት መለሰ ።

ፓሼል ሪቢንን ያልተገነዘበው መስሎ ለእናት ታያት ። ልጅዋ ዐይኖቹን ጠብብ ሲያደርግ አየችው ። ይኸንን ካደረገ ደግሞ ተበሳጭቶአል ማለት ነው ።

«ሚኻኢል ኢቫኖቪች ተግባሮቹን እርሱ ራሱ ለመፈጸም ፤ ወቀሳውና ተጠያቂነቱ ደግሞ በሌሎች ትከሻ ላይ እንዲወድቅ ይሻል...» በማለት እናት አለዝባ ተናገረች ።

«ልክ ነው! አሁን ለጊዜው እንዲህ መሆን አለበት» በማለት ሪቢን ጢሙን እያሻሸ ተናገረ ።

«ሰሚ እናት ፤ ከእኛ ሰዎች መካከል አንደኛቸው ፤ ለምሳሌ አንድሬይ አንድ ድርጊት እየፈጸመ ያ የሚፈጸመው ድርጊት እንዳይታወቅበት ከእኔ ጀርባ ቢ

ሸጎጥ እና እኔ ደግሞ እርሱ ለፈጸመው ድርጊት እሥር ቤት ብገባ አንቺን ደስ ይልሻል?» በማለት ፓሼል መረር አድርጎ ጠየቃት ።

እናት ጥቂት ደንገጥ ካለች በኋላ ልጅዋን በመደነቅ ተመለከተችው ።

«አንዴት እንደዚህ ዓይነት ሥራ በገድ ላይ ይፈጸማል?» በማለት ሊሆን አይገባውም በሚል አመላለስ እራሷን እየነቀነቀች መለሰች ።

«እህህ!» በማለት ሪቢን ድምፅ አለማ ። ከዚያም ፡—

«ፓሼል ፤ ምን ለማለት እንደፈለግህ ይገባኛል» በማለት ሪቢን ከተናገረ በኋላ እናትን እየተመለከተ በዐይኑ ጠቀስ አደረጋት ። ከዚያም ቀጠል አደረገና ፡—

«እናት ፤ ይኸ ተግባር እጅግ ጥንቃቄ የሚያሻው ተግባር ነው» በማለት ተናገረ ። ከዚያም ፈቱን ወደ ፓሼል ዞር በማድረግና ድምፁን አደላድሎ የሚቀጥለውን ተናገረ ፡—

«ወንድሜ ሆይ አንተ የምታስበው እንደ ህፃን ነው ። ምሥጢራዊ ተግባርን በምታከናውንበት ጊዜ ሚዛናዊ ትክክለኛ መሆን አይቻልም ። እስኪራስህ ፍረደው ፡— መጀመርያ ወደ እሥር ቤት እንዲገቡ የሚደረጉት አስተማሪዎቹ ሳይሆኑ በእጁ ላይ መጽሐፉ የተገኘበት ሰው ነው ። የመጀመርያው ነጥብ ይኸ ነው ። ሁለተኛ ፡— ምንም እንኳን መምህራኑ የሚያስተምሩት በሕግ የተፈቀዱ መጻሕፍትን ቢሆንም የሚያስተላልፉት ሃሳብ ዞር-ዞር ተመሳሳይ ነው ። ልዩነት ቢኖር ሃሳቦቹ የሚተላለፉባቸው ቃላት ተመሳሳይ አለመሆናቸው ነው ። የእነርሱ ትምህርት ዕውነተኛነት ትንሽ ዝቅ ያለ ነው ። በአጠቃላይ ግን እነርሱም የሚያደርጉት እኔ የማደርገውን ነው ። ልዩነቱ ፤ እኔ ዋናውን ጎዳና ይገዢ ስንዝ እነርሱ በተዘዋዋሪ መንገድ ይሄዳሉ ። የበላይ ገዢዎቻችንን በሚመለከት

ረገድ ግን ሁለታችንም ጥፋተኞች ተደርገን እንቆ  
ጠራለን ። አይደለም እንዴ? ሦስተኛ ፡— ወንድሜ ሆይ ፤  
እኔ እነርሱን የማጥቃት ፍላጎት የለኝም! እግረኛ እና  
ፈረሰኛ አብሮ አይዘልቅም ። ምናልባትም እኔን መሰል  
በሆነው ገበሬ ላይ ይኸንን አላደርግም ይሆናል ። በእ  
ነርሱ ላይ ግን ፤— ከሁለቱ አንደኛው የቁስ ልጅ ነ  
ው ፤ ሌላኛይቱ ደግሞ የሀብታም ባለመሬት ልጅ ና  
ት— ሕዝቡን ምን ጨነቀን ብለው ይቀሰቅሱታል?  
በእነርሱ ላይ ግን ምን እንደማደርግ እንጃ ። እነርሱ  
ምን እንደሚያስቡ መመራመር የእኔ የገበሬው ጉዳ  
ይ አይደለም ። እኔ ምን እንደማደርግ አውቃለሁኝ ። እነ  
ርሱ ምን ዓላማ እንዳላቸው ግን አንዳችም የማውቀው ፡  
ነገር የለኝም ። ለሽሀ ዓመታት ከቡራን መኳንንት ማ  
ድረግ ይገባቸው የነበረውን ሲያደርጉ ኑረዋል ፡— የገ  
በሬዎችን የአካል ቆዳ እንደ ቁርበት እሽት አድርገው  
አለፉት ። አሁን ድንገት ከተኙበት ተንቀሳቅሰው በገ  
ዛ እጆቻቸው የገበሬዎች ዐይኖች ተሸፍነውባቸው የነ  
በሩትን መከለያዎች ገልጠው ከዐይኖቻቸው ላይ ያነ  
ሱላቸዋል! እኔ በተረት የማምን ሰው አይደለሁኝም ።  
ይኸንን መሳዩ ደርገት ደግሞ ልክ እንደ ተረት ነው ።  
በእኔ እና በተከበሩት መኳንንት መካከል ሰፊ የሆነ  
ልዩነት አለ ። ወደሩቅ መንገድ በክረምት በምትጓዝ  
በት ጊዜ አንድ እንስሳ ከሩቁ ዐይኖቹ ብርት-ብርት  
ሲሉ ታያለህ ። ያ እንስሳ ምን ይሆን? ማወቅ ይቻላልን?  
ተኩላ ነው ፤ ወይንስ ቀበሮ ፤ ወይንስ ደግሞ ውሻ ነው?  
ማወቅ አይቻልም ። በሁለታችሁ መካከል ያለው ርቀ  
ት ብዙ ነው» በማለት ሪቢን ተናገረ ።

እናት ልጅዋን ተመለከተች ። ፊቱን ለተመለከተው  
የከፋው ይመስላል ።

ሪቢን ጢሙንም በጣቶቹ እያሻሸ ጥቋቁር ዐይኖ

ቼን በብርሃን መልቶ እና ትክ አድርጎ ፓቬልን ይመ  
ለከታል ።

«ስለ ጥሩ ባሕርያት ለማውሳት ጊዜ የለኝም» በማ  
ለት ንግግሩን ቀጠለ ። ከዚያም ቀጠል አድርጎ ፡—

«ሕይወት ከባድ ነው ። የውሾች ግትልትል ፤ የቦንች  
መንጋ አይደለም ። እያንዳንዱ ውሻ እንደየድምፁ ይ  
ጮኻል...» በማለት ተናገረ ።

«ለተራ ሕዝቦች ዓላማ በመቆም የሞትን መስዋዕ  
ትነት የሚቀምሱ ከቡራን መኳንንት አሉ ። መላ ሕይ  
ወታቸውን በእሥር ቤት ውስጥ ለተራ ሕዝቦች ሲሉ  
የሚያሳልፉ ከከቡራን መኳንንት መካከል ይገኛሉ»  
በማለት እናት የአንዳንድ ሰዎች መልክ እየታወሳት  
ተናገረች ።

«የተለየ መደብ ውስጥ የሚመደቡ ናቸው» በማለት  
ሪቢን መለሰ ። ከዚያም ቀጠል አደረገና ፡—

«ከገበሬዎች መካከል ከብረው-በልጥገው ከከቡራን  
መኳንንት ጋር ወደላይ አሸቅበው የሚስተካከሉ አሉ ።  
ከከቡራን መኳንንት መካከል አጥተው-ነጥተው በመደ  
ኸየት ከተራ ሕዝቦች ዕኩል ወደታች አቆልቀለው  
የሚወርዱ አሉ ። ፓቬል ፤ እንዴት እንዳብራራህልኝ ት  
ዝ ይልሃልን? የአንድን ሰው አስተሳሰብ የሚወስንለት  
የአኒኒሩ ሁኔታ ነው ። ጉዳዩ ይኸ ነው! ወዝ-አደሩ ፤  
'ነው' የሚል መልስ ቢሰጥ አሠራው ፤ 'አይደለም' የ  
ሚል አፀፋ ያቀርባል ። ወዝ-አደሩ ፤ 'አይደለም' ቢል  
ደግሞ ፤ አሠራው 'ነው' ይላል ። ጠባያቸው እንዲህ ሆኖ  
ና-ጀርባ ነው ። እንደዚሁም ደግሞ በገበሬና በመሬት  
ከበርቴ መካከልም ተመሳሳይ የሆነ ልዩነት አለ ። ገበ  
ሬው በበቂ እንዲመገብ የመሬት ከበርቴው እህል  
ማግበስበስ የለበትም ። እርግጥ ነው እየአንዳንዱ መደ  
ብ የየራሱ የውሻ ልጆች አሉት ። እና እኔም የምከ  
ራክረው ለሁሉም ገበሬዎች አይደለም...»

ጥንካሬ እና ኮስታራነት ሳይለየው ከመቀመጫው ተነሳ ። ጥርሶቹን አንድነት አገናኝቶ ያፋጫቸው ይመስል ጢሙ ይንቀጠቀጣል ።

«አምስት ዓመት ሙሉ ገጠሩ ምን እንደሚመስል ሳልመለከት ከፋብሪካ-ፋብሪካ እየተዘዋወርኩ ሠራሁኝ» በማለት ዝግ ባለ አነጋገር ሪቢን ንግግሩን ቀጠለ ። ከዚያም ፡—

«በመጨረሻም ወደ ገጠር ስመለስ ሁለተኛ እንደ ቀድሞው እንደማልኖር አውቄአለሁኝ! ገባችሁ? በፍጹም አልቻልኩኝም! እዚህ በምትኖሩበት ጊዜ እንደዚህ ዓይነቱን አሳዛኝ ድርጊት መመልከት አትችሉም ። እዚያ ገጠር ችጋር ሕዝቦችን እንደጥላቸው አብሮ ሳላ-ሳላ ይከታተላቸዋል ። ምግብ የማግኘት ተስፋም የለም ። በጭራሽ የለም! ችጋር የሕዝቦችን ነፍስ በጥበጥ አድርጎ የሚበላው ሲሆን ፊታቸውንም ከላያቸው ላይ ሙሽ ልቅ-ግሽልጥልጥ አድርጎ ያጣጥመዋል ። ሕዝቦች የሚኖሩት ኑሮ ኑሮ አይደለም ። ትልቁ-መሣፍርት በሌለው ችግር እና ችጋር ይበሰብሳሉ... ምንም የምትሰጡን ሌላ ተጨማሪ ነገር የለም እንዴ በማለት ባለሥልጣናቹ እንደ ጥንብ-አንሳ ጆሬ አሞራ ዙርያውን ሕዝቦች ላይ ያንገሩበባቸዋል ። አንዳች ኢምንት ነገር ገበሬው ይዞ ቢያገኙት ፤ ያችኑ ከእጁ ላይ መንትፈው እና ፊቱን ቧጥጠውት ይበራሉ..»

ሪቢን ዙርያውን ተመለከተ ። ከዚያም ፓሼልን ጠጋ ለማለት ወደ ጠረጴዛው ጎንበስ ብሎ በመጠጋት የሚከተለውን ጨምሮ ተናገረ ፡—

«ያንን ወደመሰለው አኳኋር ስመለስ የእኔ ሆድ በትውስቱ ንዳድ ተቃጥሎ ነበር ። ልቋቋመው አልችልም ብዬ ነበር ። ከዚያም ራሴው ለራሴ የሚከተለውን እንዲህ በማለት ነገርኩት ፡— ‘መቋቋም አለብህ ። ምግብ ልትሰጣቸው አትችልም ይሆናል ፤ ጥሩ ገንፎ

ልታገነፋ ግን ትችላለህ! እና ልቤ እስከአሁን የቋጠረውን ቁም ዘርግፎ በማውጣት በገጠር ይኸው እስከአሁን ቆየሁ ። ቁሜ በልቤ ውስጥ እንደ ጨቤ ተሰክቶ አሁንም አልተነቀለም ። ከተሰካበት እንዳለ ነው ።»

ቀስ ብሎ ፓሼል ወዳለበት ቦታ ቀረብ በማለት እጁን ፓሼል ትከሻ ላይ አሳረፈ ። ላቡ በቅንድቦቹ ላይ ይፈልቁ የነበረ ሲሆን እጁም ይንቀጠቀጥ ነበር ። እንዲህ በማለትም ንግግሩን ቀጠለ ፡—

«ያንተን ድጋፍ እሻለሁኝ ። አንድ ሰው ካነበባቸው በኋላ እጅግ በመርካት እንቅልፍ ሳያሸልበው ፍጥ ብሎ እንዲቆይ የሚያደርጉትን ዓይነት መጻሕፍት ስጠኝ ። ሹል-ሹል እሾሆችን የያዙ ጃርቶች አዕምሮአቸው ውስጥ እንዲቀፈቀፉ ለማድረግ እንሻለን ። የእናንተን ጋዜጦች የሚጽፉት የከተማ ሰዎች ገጠሩን በሚመለከት ረገድም እንዲጽፉ ንገሯቸው! ፊደሎቹ በመጻፍ ብዛት ግለው እስኪንፈቀፈቁ ድረስ ይጻፉ! በዚህም ምክንያት ሕዝቦች ለዓላማቸው በመስዋዕት ነት ይሰው!» እጁን በማንሳት የሚናገረውን የእየአንዳንዱን ቃል ኃይለ-ቃል ግልጽ እና ዝርዝር በሆነ ሁኔታ አጠንክሮ ይገልጽ ጀመር ።

«ሞትን ሞት ይታገለጻል! በሌላ አባባል ለመግለጽም ፤ የሕዝቦች ትንሳኤ እንዲኖር አንተ መስዋዕት ሁን! በመላው ዓለም የሚገኙ አያሌ ሚሊዮን ሕዝቦች እንዲነሳሱ እኛ ብዙ ሺህ ሰዎች መስዋዕት እንሁን! መሆን ያለበት እንዲህ ነው! መሞት ቀላል ጉዳይ ነው ። ከባዱ ጉዳይ መነሳሳት ነው ። የሕዝቦች ትንሳኤ እንዲኖር ማድረግ ነው!» በማለት ተናገረ ።

እናት ሳምቫሩን አመጣችና ሪቢንን የጎድን ተመለከተችው ። ከእርሱ አንደበት ይፈልቁ በነበሩት ቃላት ክብደት እና ኃይል እንክትክት ያለች መስሎ ተሰማት ። እርሱን ስትመለከት ስለባሏም እንድታስታውስ

የሚያደርጋት ጉዳይ ነበር ። ባሏም ልክ እንደሪቢን ጥርሶቹን፣ ያገጥጥ የነበረ ሲሆን ሸሚዙን ሲጠቀልልም ልክ፣ እንደሱው ነበር ። የእሷ ባልም ልክ እንደሪቢን በትዕግሥተ-ቢስነት ቁጣ የተመላ ነበር ። የእርሷ ባል ትዕግሥተ-ቢስ ቢሆንም ሃሳቡን አሳክቶ ለመግለጥ የሚችል አልነበረም ። ይኸኛው ሰው ግን ስሜቶቹን አብራርቶ መግለጥ ይችል ነበር ። ይኸ ሁኔታም አስ ፈሪ ከመሆን እንዲቆጠብ በመጠኑ አግዞታል ።

ፓቪል በእሺታ መንፈስ ራሱን እየነቀነቀ ፡—  
«ይኸንን ማድረግ አለብን ። እናንተ ዜናዎችን ከገ ጠር አቅርቡልን ። እኛ ለእናንተ ጋዜጣ አትመን እና ወጣላችኋለን...»

እናት ልጅዋን በፈገግታ ተመለከተችና በደስታ ምልክት ራሷን ነቀነቀች ። ከዚያም አንዳችም ነገር ሳትናገር የሙቀት ልብሶቿን ለባብላና ከቤት ወጥታ ሄደች ።

«እሺ ፤ እኛ ዜናዎቹን አጠናቅረን እናቅርብላችኋለን ። እናንተ ግን በጣም ግልጽ እና ቀላል በሆነ አጻ ጻፍ ፤ ላም እንኳን ብታነበው ልትረዳው በሚችል ሁኔ ታ ጸፉልን!» በማለት ሪቢን ጮኸ ብሎ ተናገረ ።

የማዕድ ክፍሉ በር ተከፈተና ከውጪ አንድ ሰው ወደ ቤት ገባ ።

«የፊም ነው» በማለት ሪቢን ወደማዕድ ክፍሉ እየ ተመለከተ ተናገረ ።

«የፊም! ወደዚህ ዝለቅ! ተዋወቅ ፤ ፓቪል ይባላል ። ስለእርሱ አጫውቸህ የነበረው ነው» በማለት ሪቢን ተናገረ ።

ቁመተ-ረዥም ፤ ፀጉረ-ነጭ ፤ ፊተ-ዠርጋዳ የሆነ እና ቡናማ ዓይኖች ያሉት ሰው ከበግ ቆዳ የተሠራ አጠ ር ያለ ካፖርት ለብሶ እና ባርኔጣውንም በእጁ ይዞ ከግንባሩ ዝቅ በማለት ፓቪልን ወደታች እየተመለከ

ተ ከፓቪል ፊት ቆሟል ። የጠንካራነት ሁኔታ በሰውየ ው ላይ ይታይበታል ።

«ጤና ይስጥልኝ» በማለት ጎርነን ባለ ድምፅ ተና ግሮና እጁን ዘርግቶ ከጨበጠው በኋላ ለጫ ፀጉሮቹ ን ይዳሰስ ጀመር ። ክፍሉን ግራና-ቀኝ ሲቃኝ ፤ ዐይኖቹ መጽሐፍ ላይ ዐረፉ ። እርሱም ቀስ-ቀስ እያለ ወደመ ጸሕፍቶቹ አኳያ ይጠጋ ጀመር ።

«አነጣጠረባቸው!» በማለት ሪቢን ፓቪልን በዐይ ኑ እየጠቀሰ ተናገረ ። የፊም አንዴ በዐይኖቹ ከቃኛ ቸው በኋላ መጸሕፍቶቹን መመልከቱን ቀጠለ ።

«ኡይ! እንዴት ብዙ መጸሕፍት ናቸው! ምናልባት ም እነዚህን ሁሉ ለማንበብ ጊዜ የለዎትም ይሆናል ። ኑሮዎ ገጠር ቢሆን ኖሮ ግን መጸሕፍቶችን ለማን በብ ጊዜ ይኖርዎታል...» በማለት ተናገረ ።

«የማንበብ ፍላጎትህን ዝቅ ያለ ሊሆን አይችልም ነን?» በማለት ፓቪል ጠየቀ ።

«አረ በፍጹም ። የማንበብ ፍላጎትዬም ከፍተኛ ነ ው የሚሆነው» በማለት ሰውየው አገጨን እያሻሸ ተ ናገረ ። ከዚያም ፡—

«ገጠር ያሉት ሰዎች መመራመር ጀምረዋል ። ጂ አሉጂ ፤ ደግሞ ይኸ ምን ማለት ነው?» በማለት ጂአ ሉጂ የሚል ርእስ ያለውን መጽሐፍ እየነካካ ጠየቀ ። ፓቪልም ምን ማለት እንደሆነ መለሰለት ።

«አንዲህ ዓይነቱ መጽሐፍ ለእኛ አይሆንም» በማ ለት መጽሐፉን ወደ መደርደርያው እየመለሰ ተናገረ ። ሪቢን ተንፈስ ብሎ ፡—

«መሬት ከየት እንደተገኘች ለማወቅ ገበሬ አይጨ ነቅም» በማለት የፈገግታ አነጋገር ተናገረ ። «ገበሬው ሊያውቅ የሚሻው መሬት በሰዎች እጅ እንዴት ልት ገባ እንደቻለች ነው ። የመሬት ከበርቴዎች መሬትን ከገበሬው እጅ እንደምን አድርገው ሊነጥቁት እንደ

ቻሉ ማወቅን ነው የሚሻው ። መሬት ቢሻት ብትዞር ወይንም ባለችበት ረግታ የቆመች ብትሆን ለገበሬው ምኑ ነው። ጎረቤቱ የሚበላውን ነገር የምታቀር ብለት ትሁን እንጂ ከፈለገች ሜንጦ ላይም ትንጠልጠል ።»

«የባርነት ታሪክ» በማለት የአንዱን መጽሐፍ ርእስ የፊም አነበበ ። ከዚያም ፡—

«ስለእኛ ታሪክ የሚያወሳ መጽሐፍ ነውን?» በማለት ጠየቀ ። ፓሼልም ለጥያቄው ሲመልስ ፡—

«የለም ፤ አይደለም ። በመጽሐፉ ውስጥ ስለሩስያ ገባርነት ሁኔታ የሚገልጥ አንድ ራሱን የቻለ ምዕራፍ ተጽፎ ይገኝበታል» በማለት እየተናገረ ሌላ መጽሐፍ ሰጠው ። የፊም መጽሐፉን ተቀብሎ ያገላበጠው ጀመር ።

«ይኸ ያለፈ ታሪክን የሚያወሳ ነው» በማለት መጽሐፉ ስለያዘው ሃሳብ ብዙም ባለመጓጓት መንፈስ መልሶ አስቀመጠው ።

«የራስዎ መሬት አለዎትን?» በማለት ፓሼል ጠየቀው ።

«እንዴታ ። እኔ እና ሁለቱ ወንድሞቼ አራት ዴስያቲና\* መሬት አለን ። መሬታችን በሙሉ አሸዋ የለበስ ነው ። ተዘርቶበት ሰብል ለማምረት ምቹ የሆነ መሬት ሳይሆን ፤ ነሐስ መወልወያ ሊሆን የሚችል ርባና-ቢስ መሬት ነው» በማለት ተናገረ ። ጥቂት ዝም አለ ። ከዚያም ቀጠል አደረገና ፡—

«እኔ ግን ግብርና ትቻለሁኝ ። ምን ጠቀሜታ አለው? አሥሮ-ተብትቦ ከማስቀረት በስተቀር የምትበላውን አያስገኝልህም ። ተቀጣሪ-ገበሬ በመሆን ለአራት ዓመታት አገልግያለሁኝ ። በበልግ ወራት የውትድርና ግል

\* ዴስያቲና የመሬት መሥፈርት ። 1 ዴስያቲና 1.1 ሄክታር ነው ። (ተርጓሚው ።)

ጋሎት መስጠት ነበረብኝ ። አባባ ሚካኤሎ አትመዝገብ ምን ያደርግልሃል አሉኝ ። በአሁኑ ጊዜ ወታደሮችን የሚያሠማሩዋቸው ሕዝብን እንዲፈጁ ነው አሉኝ ። እንደሚመስለኝ ግን ፤ ለውትድርና ሳልሄድ የምቀር አይመስለኝም ። በስቴፓን ራዚን እና በፑጋቾቭ ጊዜም ቢሆን ወታደሮች ሕዝቦችን ጨፍጭፈዋል ። ይኸ ድርጊት እንዲያበቃ ማድረግ አሁን ጊዜው ነው ። አይመስልህምን?» በማለት ፓሼልን እየተመለከተ ጠየቀ ።

«በጣም ጊዜው ነው! ግን ደግሞ ይኸንን ማድረግ እንዲህ ቀላል ጉዳይ አይደለም ። ለወታደሮች ምን መናገር እንዳለብህ እና መቼ እንደምትነግራቸውም ማወቅ ያስፈልጋል...» በማለት ፓሼል ፈገግ እያለ መለሰ ።

«ይኸንን መማር እንችላለን!» በማለት የፊም መለሰ ።

«መኮንኖቹ ድንገት በያውቁብህ ፤ በጥይት ደብድበው ይገሉሃል!» በማለት የፊምን አትኩሮ እየተመለከተ ፓሼል ተናገረ ።

«ከእነርሱ የምጠብቀው አንዳችም ርገራኔ የለም» በማለት የተደረደሩትን መጻሕፍቶች እንደገና እያገላበጠ ወጣቱ ሰው በተረጋጋ መንፈስ መለሰ ።

«የፊም ፤ ሻይህን ጠጣ ። መሄጃችን ደርሶአል!» በማለት ረቢን ተናገረ ።

«እሺ ፤ እጠጣለሁኝ» በማለት ወጣቱ ሰው መለሰ ። ከዚያም የሚከተለውን ጥያቄ አቀረበ ፡—

«ለመሆኑ ራቮሎቪን ማለት ግርግር ማለት ነውን?»

\* ራዚን እና ፑጋቾቭ በሩስያ ውስጥ የገበሬዎችን አመጽ የመሩ ስሙጥር ገበሬዎች ናቸው ። (ተርጓሚው ።)

በእንፋሎት (ሳውና) ገላውን ታጥቦ ፤ ደም መስሎ እና ፊቱንም ጨፍግጎት አንድሬይ መጣ ። አንዳችም ቃል ሳይናገር የፊምን ከጨበጠ በኋላ ሪቢን አጠገብ በመቀመጥ እርሱን-እርሱን እያየ በጥቂቱ ከጉሮሮው አንኮራፋ ።

«ደስ ያለህ አትመስልም ። ምነው ምን ሆነህል?» በማለት ሪቢን ጉልበቱ ላይ ችሽ-ችሽ እያደረገ ጠየቀው ።

«ምንም አልሆንኩም» በማለት ገሽል መለሰለት ። «እርሱም ወዝ-አደር ነውን?» በማለት ወደ ገሽል እየተመለከተ የፊም ጠየቀ ።

«አዎን ነኝ ። ምነው?» በማለት ገሽል መለሰ ።

«ካሁን ቀደም የፋብሪካ ሠራተኞችን አይቶ አያውቅም! ከሌሎቹ ሰዎች የተለዩ ሁነው አግኝቶአቸዋል...» በማለት ሪቢን መለሰ ።

«ልዩነታችን በምንድነው?» በማለት ፓቪል ጠየቀ ። የፊም አንድሬይን ደሀና አድርጎ ካስተዋለው በኋላ ፡—

«እናንተ አጥንተ-ጠንካሮች ናችሁ ። ገበሬ ግን አጥንተ-ድቡልቡል ነው» በማለት የፊም መለሰ ። ከዚያም ሪቢን የሚከተለውን ተናገረ ፡—

«ገበሬ አለበት ቦታ ላይ በእግሩ ተደላድሎ የሚቆም ነው ። ምንም እንኳን የቆመባት መሬት የርሱ ባትሆንም እላይዋ ላይ መቆሙ ይሰማዋል! የመሬት ምንነት ለሰሜቱ ይታወቀዋል ። የፋብሪካ ሠራተኛ ግን እንደ ወፍ ነው ። እኔ የበቀልኩበት ነው የሚለው የራሱ መሬት የለውም ። የራሱ ቤት የለውም ። ዛሬ እዚህ ቢገኝ ፤ ነገ ይኸንን የነበረበትን የሥራ ቦታ ለቆቆ ይሄዳል! ቤት እንኳን ከአንድ ቦታ ላይ ይዛ አታቆየውም ። አንድ ነገር ተዛብቶ ሲገኝ ያንን የነበረበትን ቦታ ሲለቅቅ እርሷንም ትቷት ይሄዳል! የተሻለ

ፍላጋ ከቦታ-ቦታ ይፍውዛል ። ገበሬ ግን ከወዲያ ወዲህ ሳይባክን የኑሮ ሁኔታው የተሻሻለ እንዲሆንለት እዚያው ባለበት ረግቶ ይጥራል ። እናትህ እኛውና መጡ!» አለ ።

«ከመጻሕፍቶችዎ መካከል አንዱን ያውሱኛልን?» በማለት የፊም ወደ ፓቪል ተጠግቶ ጠየቀው ።

«እንዴታ ፤ አውስሃለሁኝ» በማለት ፓቪል መለሰ ። የወጣቱ ሰው ዐይኖች በጉጉት ብሩህ ሆኑ ።

«መልኼ አመጣልዎታለሁኝ» በማለት ለፓቪል በጥድፈያ አረጋግጦ ተናገረ ።

«የእኛ ሰዎች ሁል ጊዜ እዚህ እየመጡ ቅጥራን ያራግፋሉ ። ለእነርሱ ሰጥቻቸው ያመጡልዎታል» በማለት የፊም ተናገረ ።

ከበግ ቆዳ የተሠራውን ካፖርቱን ለብሶ ቀበቶውን በካፖርቱ ላይ ጠበቅ-ጠበቅ ማድረግ የጀመረው ሪቢን ፡—

«እንግዲህ እንሂድ!» በማለት ተናገረ ።

«ይኸን እንግዲህ እኔ በደንብ አነባለሁኝ!» በማለት መጽሐፉን በእጁ ይዞ እና በደስታ ተውጦ ባያሌው ፈገግ እያለ የፊም ተናገረ ።

እነርሱ ከሄዱ በኋላ ፓቪል በሰሜት ተውጦ ወደ አንድሬይ ዞር ብሎ ፡—

«እንዴት ይመስሉሃል?» በማለት ጠየቀው ።

«አ-ዎ-ን?» በማለት እየአንዳንዱን ቃል ቀስ ብሎ ከተናገረ በኋላ ቀጠል አድርጎ ፡—

«ነጎድጓድ እንዳዘለ ደመና ናቸው» በማለት ተናገረ ።

«አብሶ ሚኸኢሎማ? ጨርሶ ፋብሪካ ውስጥ ሠርቶ የማያውቅ ይመስላል ። የለየለት ገበሬ መስጧል! ሸረ እንዴት ያለ አስፈሪ ሁኔታ!» በማለት እናት ተናገረች ።

ወንበሩ ላይ ቁጭ ብሎ ሻዩን ይጠጣ የነበረውን አንድሬይን፡—

«እነርሱ በመጡ ጊዜ እዚህ ያለመኖርህ ደግሞ አልሆነ። ብዙውን ጊዜ ስለሰዎች ልቦና ታወራለህ። እነዚህን ሁለት ልቦች አሾልቀህ ውስጣቸው በመግባት በተመለከትካቸው ኖሮ እንደምን ጥሩ በሆነ ነበር። ሪቢን አንዳችም ትንፋሽ እንዳልተነፍሰ አድርገኝ ሄደ! ከእርሱ ጋር መከራከር አልቻልኩኝም!.. በሰብአውያን ፍጡሮች ላይ አንዳችም ዕምነት የሌለው ከመሆኑ በስተቀር የሚያበረክቱት አስተዋጽኦ አለ ብሎም አያምንም! እናት ያቀረብኸው አስተያየት ትክክል ነው። ሪቢን ላይ ዕውነትም አንድ አስፈሪ የሆነ ሁኔታ ይታይበታል!..» በማለት ፓሼል ተናገረ።

«ይኸንን ተመልክቻለሁኝ። ገዢዎች የሰዎችን ልቦና መርዘውታል። ሰፊ ሕዝቦች ከተኛበት ሲንቀሳቀሱ ማናቸውንም ነገር ድምጥማጡን ያጠፉታል! እርቃን-መሬትን ይሻሉ። እርቃን ካልሆነችም እንድትሆን ያደርጓታል። ማናቸውንም ነገር ብጥብጥሱን ያወጡታል!» በማለት ተናገረ።

ቀስ እያለ ይናገር የነበረ ሲሆን፤ ሀሳቡ በሌላ ጉዳይ ተውጦ የነበረ መሆኑ በግልጽ ያስታውቃል። እናት አጠገቡ ሁና በቀስታ ነካ-ነካ በማድረግ ታሻሽው ጀመር።

«ምንው ፈዘዝክ አንድርዕ። ፤ ነቃ በል እንጂ» በማለት ተናገረች።

«እናቴ ፤ ቆዩኝ ትንሽ» በማለት ፍቅር በተመላበት አነጋገር መለሰላት። ድንገት ቱግ በማለት ጠረጴዛውን በእጁ ደበደበ። ከዚያም፡—

«ዕውነትክን ነው፤ ፓሼል! ገበሬው አንድ ጊዜ ተረጋግቶ በእግሩ ከቆመ መሬቱን ለራሱ መገልገያ ከፋ ፍሎ ይይዛል! እስከጊዜው የተሰቃየበትን ማናቸውንም

ምልክት ከተሰባ በሽታ በኋላ እንደሚደረግ የማቃጠል ተግባር በእሳት ያጋያል...» በማለት ተናገረ።

«ከዚያም በኋላ እኛ በቆምንበት አኳያ ይቆማል» በማለት ፓሼል ተናገረ።

«ይኸን እንዳያደርግ ማገድ የእኛ ፈንታ ነው! ወደ እኛ እንዲሳብ ማድረግ የእኛ ፈንታ ነው። ከማንም የበለጠ እኛ ለእርሱ ቅርበት አለን። ያምነናል። ስለዚህም ይከተለናል!» በማለት ፕሮታ ተናገረ።

«ለገጠሩ የጋዜጣ ህትመት እንድናዘጋጅ ሪቢን ጠይቆናል!» በማለት ፓሼል ተናገረ።

«ልክ ነው፤ ያስፈልጋል!» በማለት ፕሮታ መለሰ። «ከእርሱ ጋር ክርክር አለመግጠሜ መጥፎ ነው!» በማለት ፓሼል ፈገግ ብሎ ተናገረ።

«አሁንም ገና ጊዜ አለህ» በማለት ፕሮታ ረጋ ብሎ የገዛ ፀጉሩን እያሻሽ መለሰለት።

«መዘመርህን ቀጥል። እግራቸው ከምድሪቱ ጋር ተቀርቅቦ ያልተያያዘባቸው ያንተን ዜማ ተከትለው እስክስታ ይወርዳሉ! የምድሪቱ ከእግራችን ሥር መኖር አይሰማችሁም ብሎ ሪቢን የተናገረው ዕውነት ነው። ሊሰማንም አይገባም። ምክንያቱም፤ አንዴ ወዘውዞ ማደባለቁ የእኛ ተግባር ስለሆነ። አንዴ ምድሪቱን እንወዘውዛለን። ከዚያም ሕዝቦች ላቀቅ-ላቀቅ ይላሉ። ሁለተኛ ጊዜ ስንወዘውዛት ሕዝቦች ነፃ ይወጣሉ!» በማለት ፕሮታ ተናገረ።

«አንድሩሻ ፤ ለአንተ ሁሉም ነገር የሚታይህ እንዲህ ቀላል ጉዳይ ሁኖ ነው!» በማለት እናት እየሳቀች ተናገረች።

«አዎን። ቀላል ጉዳይ ሁኖ ይታየኛል። እንደሕይወት እንደራሷ ቀላል ጉዳይ ሁኖ ነው የሚታየኝ!» በማለት ተናገረ።

ጥቂት ደቂቃዎች ከቆዩ በኋላ የሚከተለውን ተናገረ፡—



«ለሽርሽር ወጣ እላለሁኝ...»  
 «ገላህን ከታጠብክ በኋላ? ነፋስ ነው ። ጉንፋን ይይ ዘሃል!» በማለት እናት አስጠንቀቀችው ።  
 «ዓየር መቀበል እሻለሁኝ!» በማለት መለሰ ።  
 «ጉንፋን እንዳይዝህ ተጠንቀቅ ። እንቅልፍ ሸለብ ቢያደርግህ ይሻል ይሆናል» በማለት ፓሼል ፍቅር በተመላበት ስሜት ተናገረ ።  
 «የለም ወጣ እላለሁኝ!» በማለት ሾሽል መለሰ ። የሙቀት ልብሶቹን ለባበሰና አንድም ቃል ሳይና ገር ወጥቶ ሄደ...  
 «በጣም ነው የተከዘው!» በማለት እናት እየተነፈሰ ሰች ተናገረች ።  
 «ያ ጉዳይ ከደረሰ በኋላ ይበልጥ ያፈቀርሺው ይ መስላል ። እኔም በጣም ነው ደስ ያለኝ» በማለት ፓሼል ተናገረ ።  
 እናት ልጅዋን በመገረም ሁኔታ ተመለከተችው ። «ነው እንዴት እኔ ደግሞ ልብ ብዬም እራሴን አላ ስተዋልኩኝም ። ልናገር ከምችለው የበለጠ እወደዋለሁኝ!» በማለት ተናገረች ።  
 «እናቴ ፤ ልብሽ ፋጎፋ ነው!» በማለት ፓሼል አለ ስልሶ ተናገረ ።  
 «አንተን እና ጓደኞችህን ትንሽም ቢሆን ፤ መርዳት ከቻልኩኝ ነዋ! እንዴት ልረዳችሁ እንደምችል ባወቅሁት ኑሮ ነበራ!» በማለት መለሰችለት ።  
 «ትማሪዋለሽ» በማለት መለሰላት ።  
 «ከመጨነቅ እንዴት ልገላገል እንደምችል መማር እሻለሁኝ!» በማለት በጥቂቱ ፈገግ እያለች ተናገረች ።  
 «እናይዬ ፤ ይኸንን ጉዳይ ሁለተኛ አንስተን ባንነጋ ገርበት ይሻላል ። እኔ የአንቺ ትልቅ-ትልቅ ውለታ አለብኝ!» በማለት ፓሼል ተናገረ ።  
 እንባዎቿን እንዳያይባት ወደማዕዱ ክፍል ገባች ።

ሾሽል ወደቤት ተመልሶ የመጣው ዘግይቶ ሲሆን ፤ በቀጥታ ወደምኝታው ሄደ ።  
 «አሥር ሼርስታ\* ያህል ሳልጓዝ አልቀረሁም...» በማለት ሾሽል ተናገረ ።  
 «ረዳህን?» በማለት ፓሼል ጠየቀው ።  
 «አናውራው ። መተኛቴ ነው!» በማለት ሾሽል መለሰ ።  
 ሌላ ምንም ቃል አልተናገረም ።  
 ያው እንደቀድሞው ብጭቅጭ ያለ ልብሱን ለብሶ ፤ ቁሽሽ ብሎ እና ቅፍፍ ብሎት ሼሶ-ሸሺኮቭ ከጥቂት ጊዜ በኋላ መጥቶ ወደቤት ገባ ።  
 «ለመሆኑ ኢሳይን ማን እንደገደለው ስምተሃልን?» በማለት አንዴ ወዲህ አንዴ ወዲያ በክፍሉ ውስጥ እየተመላለሰ ቅርፍፍ ባለ ሁኔታ ፓሼልን ጠየቀው ።  
 «የለም!» በማለት በአጭሩ መለሰለት ።  
 «ይኸንን ያደርጋል ተብሎ ሊገመት የማይችል ሰው ይዘዋል! እኔ ራሴም ልከሰክሰው ተዘጋጅቼለት ነበር ። እኔ አለመማደሌ የሚያሳዘን ነው! ይኸንን ማድረግ የሚገባኝ እኔ ነበርኩኝ!» በማለት ተናገረ ።  
 «ኒኮላይ ፤ ተው እንጂ ፤ እንዲህ ያለ ነገር አትናገር!» በማለት ፓሼል በወዳጅነት አነጋገር መለሰለት ።  
 «ለመሆኑ ይኸ ምን የመሆን ሁኔታ ነው! ልብህ ገራ-ገር ሁኖ አጫጫህህ ግን እንደአንበሳ ነው ። ይህን ማድረግ ምን ያስፈልጋል?» በማለት እናት ፍቅር በተመላበት ስሜት ተናገረች ።  
 በዚህ በዛሬው ምሽት ኒኮላይን በማየቷ ተደስታ ነበር ። ፈንጣጣ የበላው ፊቱ እንኳን አስደሳች መስሎ ታያት ።

\* አንድ ሼርስታ ከአንድ ኪሎሜትር ትንሽ ይበልጣል ። (ተርጓሚው ።)

«እኔ ይኸንን ከማድረግ ሌላ ተግባር የለኝም» በማለት ትከሻውን ነቅነቅ እያደረገ ተናገረ ።

«ምን ላድርግ እያልኩኝ እጩነታለሁኝ ። ምንም የማድርገው ነገር የለም! ከሰዎች ጋር መነጋገር ያስፈልጋል ። እኔ ደግሞ የአነጋገሩን ሁኔታ አላውቅበትም! ሁኔታዎች እንዴት እንደሆኑ እመለከታለሁኝ ። ሰዎች የሚፈጽሟቸውን ስሕተቶች አስተውላለሁኝ ። በቃላት አሳካቹ ማቅረብ ግን አልችልም! ዳዳ እንደማለት ነኝ» በማለት ተናገረ ።

ወደፓሼል ከተጠጋ በኋላ ቀደም ሲል ያሰማው በነበረው ዓይነት ድምፅ ሳይሆን ፤ የሚያሳዝን የሕፃን ልጅ ድምፅ በሚመስል አነጋገር ጠረጴዛውን በጣቱ እየቆረቀረ ፓሼልን የሚከተለውን ጠየቀው ፡—

«ወንድሞቼ ሆይ ፤ የሆነውን ዓይነት ከበድ ያለ ሥራ እንድሠራ ስጡኝ! በዚህ ዓይነት ሁኔታ መኖር አልችልም! ሁላችሁም በተግባር የተጠመዳችሁ ስትሆኑ ተግባሩም እንዴት እንደሚራመድ አያለሁኝ ። እኔ ግን ከሁሉም ተግባር ውጪ ነኝ! ግንዲላ እና ሳንቃ መከመር ብቻ ነው ሥራዬ ። ይኸም ሥራ ነው ተብሎ ለዚህ ሲባል መኖር ይቻላልን? ከበድ ያለ ሥራ ስጡኝ» በማለት ጠየቀ ።

ፓሼል የኒኮላይን እጅ ይዞ ወደርሱ ሳብ አደረገው ።

«እንሰጥሀለን!..» አለው ።

በቤቱ ውስጥ ከሚገኘው አካፋይ ውስጥ የኾኾል ድምፅ እንዲህ ሲል ተሰማ ፡—

«ኒኮላይ ፤ የህትመት ፊደሎች ለቃሚ እንድትሆን አስተምርሀለሁኝ ። እንዴት ነው ፤ አትፈልግምን?» አለው ።

ኒኮላይ ወደ ኾኾል ጠጋ ብሎ ፤ እንዲህ አለ ፡—

«ይኸንን ብታደርግ ፤ እኔ ፤ እኔም ጩቤዬን እሰጥሃለሁኝ...»

«ከነጩቤህ ገሀነም ግብ!» በማለት እየጮኸ ኾኾል በሳቅ ተንከተከተ ።

«ግሩም ጩቤ ነው!» በማለት ኒኮላይ አጥብቆ ተናገረ ።

ፓሼልም መሳቅ ጀመረ ።

«እንዴት ፤ በኔ ነው ፤ እንዴት የምትስቁብኝ?» በማለት ኒኮላይ ክፍሉ መሀል ቆሞ ተናገረ ።

«ታዲያስ ፤ ነውና» በማለት ኾኾል ከአልጋው እመር ብሎ እየተነሳ ተናገረ ። ከዚያም ፡—

«ሰማ ፤ ወደ መስክ ለሽርሽር እንውጣ ። ዛሬ ጩቃ ወጥታለች ። አትሄድምን?» በማለት ጠየቀው ።

«እሺ!» በማለት ፓሼል ተናገረ ።

«እኔም አብሬአችሁ እሄዳለሁኝ! ኾኾል ስትስቅ ማዳመጥ ደስ ይለኛል» በማለት ኒኮላይ ተናገረ ።

«እኔም የገባኸውን ቃል ስታሟላ ደስ ይለኛል» በማለት ኾኾል መለሰለት ።

ልብሱን ለመልበስ ወደማዕድ ክፍል ሄደ ።

«ሙቀት የሚሰጥህን ልብስ ልበስ» በማለት እናት አጥብቃ ጠየቀችው ።

ሦስቱ ከቤት ወጥተው ሲሄዱ ለጥቂት ጊዜ በመስኮት በኩል ተመለከተቻቸው ። ከዚያም ቅዱስ ስዕሉ ወደተሰቀለበት ቦታ ዞር አለች ።

«ፈጣሪዬ ሆይ ፤ ቸርነትህ አይለያቸው ። እርዳቸው!» በማለት በለሆሳስ ተናገረች ።

ጊዜው በጣም ፈጣን በሆነ ሁኔታ የሚያልፍ ስለሆነ እናት ስለሚይደደደ በዓል መቃረብ ለማሰብ እንኳን ጊዜ አላገኘችም ። በዕለቱ ሥራ ሰውነቷ

ዝሎ እና ተዳከማ ሲመሽ አልጋዋ ላይ ጋደም ስትል ለልቧ አንጉል የሆነ መጥፎ ስሜት ተሰማት ፡—

«ምነው ቶሎ በደረሰ!» በማለት አሰበች ።

ጧት በማለዳ የፋብሪካው ሰዓት ይጮኻል ። ከዚያም ልጅዋ እና አንድሬይ ተቻኩለው ቁርሳቸውን ከበሉ በኋላ ፤ አያሌ የምትሠራውን ሥራዎች ለእርሷ ትተውላት ይሄዳሉ ። ቀኑን ሙሉ የወፍ ወጥመድ ውስጥ ገብታ እንደምትገኝ ድምቢጥ ወፍ ከወዲያ-ወዲህ በመሯሯጥ ፤ ምግብ በማዘጋጀት ፤ ለተለጣፊ ማስታወቂያቸው መጻፊያ የሚሆን ቀለም እና የወረቀት መለጠፍያ ሙጫ በማዘጋጀት ፤ ፈጽሞ የማታወቃቸው ሰዎች ድንገት በምሥጢር መጥተው ለፓቬል የምታስረክ በውን የምሥጢር መልዕክት ከሰጧት በኋላ የእነርሱን መደንቅም ከእርሷ መደንቅ ጋር ተካፍለው ድንገት በምሥጢር ሹልክ ብለው የሚሄዱትን ሰዎች በመቀበል ጊዜውን ከወዲያ-ወዲህ ስትሯሯጥ ታሳልፋለች ።

በሜይ ዴይ የሰልፍ በዓል ላይ ወዝ-አደሮች በሙሉ እንዲገኙ የሚጠይቁት ተለጣፊ ወረቀቶች በየግድግዳዎቹ እና በፖሊስ ጣቢያ በራፎች ላይ ሳይቀር ይለጠፉ ጀመር ። በየቀኑም ፋብሪካው ውስጥ ተበታኝ ጋዜጦች እና ወረቀቶች ይገኙ ነበር ። የተለጠፉትን ማስታወቂያዎች ፖሊሶች ጧት-ጧት ከየሠራተኞቹ የሠፈራ ቤቶች ግድግዳዎች ላይ እያነሱ ሲቀድዱ እና ሲፈቀፍቁ ድርጊቱን ያወግዙ ነበር ። ምሳ ሰዓት ላይ ግን ሌላ ተበታኝ ወረቀትን ነፋስ እያንከወከው አንድ ተጓዥ መንገደኛ እግር ሥር እንዲወድቅ ያደርገዋል ። ሰላዮች ከከተማ ወደዚሁ ቦታ የተላኩ ሲሆን ፤ በጎዳና አጠገብ ተሸጉጠው ወጪ-ወራጁን ወዝ-አደር በዓይነ-ቁራኛ ይከታተላሉ ። ይኸውም በምሳ ሰዓት ወዝ-አደሮቹ ከሥራ ቦታቸው በሚወጡበትና

ወደሥራቸው በሚመለሱበት ጊዜ ከመካከላቸው የትኞቹ የደስታ መልክ ይታይባቸው እንደነበረ ለመቃኘት ነው ። ሁኔታውን ለመቆጣጠር ፖሊስ ያልተቻለው በመሆኑ ማንም ቢሆን ተደስቶ ነበር ። ሽማግሌቹ ወዝ-አደሮች እንኳን በሁኔታው ተግርመው ይስቁ ነበር ።

«ጉድ እኮ ነው ፤ ምን እንደሚደረግ ታያላችሁ!» ይሉ ነበር ።

የቀረበውን ጥያቄ በከፍተኛ ስሜት ወዝ-አደሮች በየፊና-በየፊናቸው እየተሰበሰቡ ሲወያዩ ይታያሉ ። ከፍተኛ የስሜት መነሳሳት የሚታይ ሲሆን አዲስ ነገርን በውስጡ የያዘ በመሆኑ ከምንግዜውም የበለጠ የዚህ ዓመት የፀደቀ ወራት አስደሳች የሆነ ነበር ። አንዳንድ ሰዎች ከምንግዜውም የበለጠ ብስጩ የሆኑ ሲሆን ፤ አመጹን የሚያካሂዱትን ያወግዙ ነበር ። ሌሎቹ ደግሞ ግልጽ ሁኖ ባልታያቸው ሁኔታ ተሰፋ አድርገው የነበሩ ሲሆን ፤ ጠንቃቃ ሁኔታውን ነበር ። ሌሎች ደግሞ ፤ እና እነዚህም ከሰዎቹ መካከል ብዛታቸው ጥቂት የሆኑት የጉዳዩ አነሳሽዎች እነርሱ መሆናቸውን በማወቅ ተደሳችኛ ነበሩ ።

ፓቬል እና አንድሬይ እንቅልፍ አይተኙም ነበር ለማለት ይቻላል ። ግርጥት ብለው ፤ ዝለው እና ደክመው ሲነጋጋ ሲል ወደቤት ይመጣሉ ። ጫካ ውስጥ ስብሰባ እያካሄዱ የነበር መሆኑን እናት ታውቃለች ። ፈረሰኛ ፖሊሶች በምሽት የወዝ-አደሮቹን የሠፈራ ቦታ ዙርያውን ፓትሮል ያደርጉ ነበር ። ሰላዮችም አንዳንድ ወዝ-አደሮችን በየቦታው ይይዙ እና ይፈትቹ ነበር ። ሰዎች ተሰብስበው ካገኙ የተሰበሰቡትን ሰዎች ይበትኟቸዋል ። አልፎ-አልፎም ከመካከላቸው ሰዎችን ይይዙ ነበር ። ልጅዋ እና አንድሬይ ምን ጊዜም ቢሆን ሊያዙ በሚችሉበት አደጋ ላይ ሊገኙ የሚች

ሉ መሆናቸውን የተገነዘቡት ስትሆን ፤ ለእነርሱ ይበጃቸው ይሆናል ብላ በመገመት መያዛቸው እና መታሠራቸውን ትመርጥ ነበር ።

በአንድ በአልታወቀ ምክንያት የሰዓት ተቆጣጣሪው መገደል ምርመራ ክትትል ተደብስብሶ ቀረ ። ለሁለት ቀናት የሠፈሩ ፖሊስ ምርምር ቀጥሎ ነበር ። ጥቂት ሰዎች ተወስደው የምርመራ ጥያቄ ከቀረበላቸው በኋላ ጉዳዩ ተዘጋ ።

ከፖሊሶች ጋር እንዳላት ጥሩ ግንኙነት ሁሉ ከማንኛውም ሰው ጋር ጥሩ ግንኙነት ያላት ማሪያ ኮርሱኖቫ ፤ ምናልባትም ከፖሊሶች የሰማቸውን ፤ በበኩሏም ያላትን የግድያውን ምርመራ ሃሳብ ለእናት በሚከተለው ሁኔታ ነገረችት ፡—

«አንዴት አድርጎ ገዳዩ ሊገኝ ይችላል ይላሉ? ያን ዕለት ጧት ኢሳይን መቶ ሰዎች አይተውት ይሆናል ። ነገር ግን ደግሞ ከመካከላቸው ዘጠና ያህሉ ሰዎች ሊመቱት ይችሉ ነበር ። ለሰባት ዓመታት ሰዎችን በሙሉ ይከታተል የነበረ ጆሮ-ጠቢ ነው...» በማለት ተናገረች ።

ኾኾል ሊታወቅ በሚችል ሁኔታ ሰውነቱ እየመነመነ ይሄድ ጀመር ። ፊቱ ሳሳ ። ጎረበጠ ። ሲሆኑ የዐይኖቹ ሽፋሎችም ዐይኖቹን በገሚስ ሽፍነዎቸው አብጠዋል ። ከአፍንጫዎቹ ቀዳዳዎች እስከ ከፍፍሮቹ ዳርቻዎች ድረስ በቀጭኑ የተዘረጉ መሥመሮች ተጋድመውበታል ። አልባሌ ስለሆኑ ጉዳዮች ማውሳትን በይበልጥ የቀነሰ ሲሆን ፤ አንዳንድ ጊዜ በድንገት ስለ ምርምር እና ነፃነት ድል-አድራጊነት በሚያቀርባቸው አስተሳሰቦች አዳማጮቹን ይማርክ ጀመር ።

የኢሳይን ግድያ የሚመለከተው ዜና ወዲያውኑ ቀዘቀዘ ።

«እንኳንስ ለሕዝቦች ይቅርና እኛን ለመቃወሚያ

ለሚጠቀሙባቸው ሰዎች እንኳን ደንታ የላቸውም ። ቅጥረኞቻቸውን በማጣታቸው ፈጽሞ የማይጸጸቱ ሲሆኑ ሁልጊዜም የሚያስቡት ለሀብታቸው ብቻ ነው...» በማለት አንድሬይ በመገረም ፈገግታ ፈገግ እያለ ተናገረ ።

«አንድሬይ ፤ ለእንዲህ ያለው ንግግር እልባት ማበጀት ይሻላል» በማለት ፓቬል ጠንከር አድርጎ ተናገረ ።

«ብስብሱ ገና ነካ ሲደረግ ፈራረሰ ። በቃ ፤ እንግዲህ ምን ያስፈልጋል!» በማለት እናት ተናገረች ።

«ድርጊቱ ተገቢ ነው ። ግን ደግሞ የሚያዝናና ጉዳይ አይደለም!» በማለት ኾኾል እየከፋው መለሰ ።

አዘውትሮ ይኸንን የሚናገር ሲሆን ፤ ይኸንኑ በሚያወሳበት ጊዜ የሚሠነዘራቸው ቃላት ሰፊ የሆነ የማጠቃለያ ሃሳብ ሁነው በመቀየር አቃጣይ እና መራር ቃላትነት ወደመሆን ይለወጡ ነበር ።

...በመጨረሻም ፤ እስከአሁን ሲጠበቅ የነበረው ያቀን ደረሰ — ሜይ ዴይ ። የወዝ-አደሮች ቀን ።

እንደወትሮው የፋብሪካ ሰዓት ጮኽ ። ምሽቱን በሙሉ ዐይኒን ሳትከድን ያሳለፈችው እናት ፤ ካልጋዋ ላይ ፍንጥር ብላ በመነሳት ቀደም ሲል ምሽቱ ላይ አዘጋጅታው የነበረውን ሳምቫር አቀጣጠለች ። እንደወትሮው ልጅዋ እና አንድሬይ የሚተኙበትን ክፍል ልታንኳኳ ነበር ። አሰብ አረገች እና ተወችው ። ከዚያ ም ፤ ጥርሱን እንደታመመ ሰው አኗን በእጅዋ ይዛ መስኮቱ አጠገብ ሂዳ ተቀመጠች ።

ፈዘዝ-ሰማያዊ በሆነው ሰማይ ላይ ፤ ፋብሪካው ሿ-ሿ! ሿ-ሿ! እያለ በሚተፋው ተን ተደናግጠው በብዛት ተሰባስበው እንደሚበሩ ወፎች ሁሉ ፤ በጫ እና ነጭ ቀለም ያበጀ ደመና በሰማዩ ላይ ያንዣብባል ። እናት በሕልም ሃሳብ ተውጣ ደመናውን ታስተውላለች ። እራ

ሷን የከበዳት ስትሆን ፤ ዐይኖቿ ደግሞ ዕንቅልፍ ሳይዘርባቸው በማለፉ ደርቀው ይቆጠቁጧታል ። አለው ትሮዋ ድንገተኛ በሆነ መረጋጋት ተመልታለች ። ልቧ ያለማቋረጥ በትክክል ይመታል ። አዕምሮዋ በሃሳብ የተዋጠውም አልባሌ በሆኑ አስተሳሰቦች ነው ። እንዲሁም ስትል በአዕምሮዋ አሰላሰለች ፡- «ሳሞሻሩን የጣድኩት ተቻኩዬ ነው ። ውሀው ከውስጡ ያልቃል... ሁለቱም በድካም ደቀዋል ። እስኪ የዛሬዋን ጧት እንኳን ትንሽ እንቅልፍ ያግኙ...»

የማለዳ ፀሐይ የምትፈነጥቀው ጨረር የደስ-ደስ ተጎናጽፎ በመስኮቱ ውስጥ ዘልቆ ታየ ። እናት እጅዋን ወደመስኮቱ ዘረጋች ። ብሩጉ ሙቀት በእጅዋ ላይ አርፎ እጅዋን ሲያሞቀው በሃሳብ ተውጣ ፈገግ እያለች እጅና-እጅዋን አገናኝታ አሻሻቻቸው ። በመጨረሻም ከተቀመጠችበት ተነሳችና በፀጥታ ተመልታ ማስተላለፊያ ቧንቧውን ከሳሞሻሩ ላይ ነቀለችው ። ከዚያም ከተጣጠበች በኋላ በትዕምርተ-መስቀል አማትባ ስሜት በተመላው ሁኔታ በጥምና ተጠሙና በለሆሳስ ከንፈሮቿን እያነቃነቀች ፀሎቷን መፀለይ ቀጠለች ። ፊቷ ብሩኅ ሆኖ በራ ። የቀኝ ዐይኗ ቅንድብ ይርገበገብ ጀመር...

ሁለተኛው የፋብሪካ ሰዓት ጩኸቱ እንደ መጀመርያው ጉልህ እና ግርማ-ሞገስ ያለው አልነበረም ። ወፈር ባለና በረጠበ ድምፁ በመጠኑ የመንቀጥቀጥ ሁኔታ ይሰማበት ነበር ። ከዘወትሩ ይልቅ ረዘም ላለ ጊዜ የሚጮህ መስሎ ለእናት ተሰማት ።

የኾኑል ጉልህ እና ጥልቀት ያለው ድምፅ ከሌላኛው ክፍል ተሰማ ፡-

«ፓሼል ፤ ትሰማለህ?» በማለት ኾኾል ተናገረ ። ከሁለቱ የአንደኛቸው ባዶ እግር ወለሉ ላይ ሲያርፍ ተሰማ ። ከመካከላቸው አንዱ በረዥሙ አዛጋ...

«ሳሞሻሩ ፈልቷል» በማለት እናት በጉልህ ድምፅ ተናገረች ።

«ተነስተናል!» በማለት ፓሼል በደስታ አነጋገር መለሰ ።

«ፀሐይቱ እየወጣች ነች! በሰማዩ ላይም ደመና አንዣቦበታል ። ለዛሬው ቀን ደመናውም ባይኖር እኛ እንበቃለን...» በማለት ኾኾል ተናገረ ።

ከእንቅልፉ ገና በመነሳቱ ጭርምትምት እና ድቁ ስቁስ ብሎ ፤ ነገር ግን ደግሞ በደስታ ስሜት ተመልቶ ወደ ማዕድ ክፍሉ ዘለቀ ።

«እናቴ ፤ እንደምን አደሩ! ደህና ተኙ?» በማለት ልጅዋ እናትን ጠየቀ ።

እናት ወደ ኾኾል ቀረብ በማለት ተጠጋች ።

«አንድርዬ ፤ ሰልፉ ላይ እንዳትለየው ጎን-ጎን ሁነህ ተሰለፍ» አለችው ።

«አብሬው እሆናለሁኝ ። እናቴ ፤ አብረን እስካለን ድረስ ሰልፋችንም በአንድነት ጎን-ለጎን ነው ። በዚህ ይተማመኑ» በማለት ቀስ ብሎ መለሰላት ።

«እናንተ ሁለታችሁ የምትመጣጡት ምንድነው?» በማለት ፓሼል ጠየቀ ።

«ምንም አዲስ ነገር የለም ፤ ፓሻ» በማለት እናት መለሰች ።

«ዛሬ ልጃገረዶቹ ስለሚያጅቡኝ ማጅራቴን እንድትጣጡኝ ነው የሚነግሩኝ!» በማለት ኾኾል ወደ መግቢያው ለመተጣጠብ እየሄደ መለሰ ።

«ተነሱ እናንት ወዝ-አደሮች!»

ተነሱ እናንት ጎስቋሎች!» እያለ ፓሼል በቀስታ ማዜም ጀመረ ።

ሰዓቱ እየገፋ ሲሄድ አየር-ንብረቱም እየተሻሻለ መሄድ የጀመረ ሲሆን ፤ ደመናውም በነፋስ ተበተነ ። እናት ቁርስ በምታቀርብበት ጊዜ ጉዳዩ ሁሉ እንዴት

አስገራሚ መሆኑን እያሰላሰለች በመደነቅ ራሷን ትን ቀንቅ ጀመር፡— ረፋዱ ላይ ምን እንደሚጠብቃቸው ባያውቁትም በዛሬው ጧት ሁላቸውም ይቀላለዳሉ ። ይሳሳቃሉ ። እርሷም የተረጋጋ የመንፈስ ሁኔታ የሚታይባት ከመሆኑም በስተቀር ደስ-ደስ ብሏት ነበር ።

ጊዜው ፈጠን ብሎ እንዲያልፍላቸው ምግባቸውን ቀስ እያሉ ያጣጥሙ ጀመር ። ፓሼል እንደወትሮው ሱ ካሩን በጥንቃቄ ቀስ ብሎ ሻዩ ውስጥ በመጨመር በዝግታ ካማሳለ በኋላ ሁል ጊዜም በሚያፈቅረው የዳቦው ቅርፊት ላይም ጨው ነስነሰ ። ጥሩ ረዥም ከመሆኑ የተነሳ ምንም ጊዜ ቢሆን ሲቀመጥ ተመችቶት አይቀመጥም ። እግሮቹን በጠረጴዛው ውስጥ ከወዲያ ወዲህ ባለመመቸት እያንቆራጠጠ የመስኮቱን መስተዋት ጠልቀው በመግባት በግድግዳው እና በጣራው ላይ የሚያንፀባርቁትን የፀሐይ ጨረሮች ያስተውላል

«የአሥር አመት ልጅ በነበርኩበት ጊዜ ፀሀይን በብርጭቆ ውስጥ አጥምጄ ለመያዝ እምችል መስሎኝ ነበር» በማለት ጥሩል ተናገረ ። ንግግሩን በመቀጠል ።

«ስለዚህም ብርጭቆየን ያዝኩኝና ተደብቄ የፀሀይ ጨረር ወዳለበት ቦታ ስሮጥ ከግድግዳ ጋር ተጋጭቼ ወደቅሁኝ ። የብርጭቆው ስብርባሪም እጄን ቆረጠኝ፤ ከዚህም በስተቀር ክፉኛ ተደበደብኩኝ ። ከተደበደብኩኝ በኋላ ወደ አትክልት ቦታ ዞር ብዬ ሄድኩኝ ። እዚያም ሁኔታው ሁሉ ያዘለ ቦታ ላይ የፀሐይ መልክ ተንፀባርቆ አየሁኝ ። ፀሐይዋን በእግራ ረግጫ እይዛለሁኝ ብዬ ውሀውን ስረግጠው ውሀው ውስጥ በመን ቦራጨቅ ልብሴ በጭቃና በውሀ ተለወሰ ። ወላጆቼ እንደገና ደበደቡኝ ። ስለዚህም ምላሴን ፀሀይዋ ላይ በስ

ድብ አወጣሁና፡— ‘እረግ! አንቺ ቀይማ ሰይጣን! እኔ፣ እንደሆን አላመመኝ! አይ! አላመመኝ!’ እያልኩኝ ፀሀይዋን ሰደብኳት ። በዚህ ሁኔታ ንዴቴ በረድ አለልኝ» በማለት ተናገረ ።

«ለምንድነው ቀይማ ብለህ የቀጸልካት?» በማለት ፓሼል እየሳቀ ጠየቀው ።

«እኛ ከምንኖርበት ቤት ባሻገር አንድ ደም የመሰለ ትልቅ ፊት ያለው ቀጥቃጭ ይኖር ነበር ። ጤሙም ቀይ ነበር ። በጣም ደግ እና ገር ሰው ነበር ። ታዲያ ፀሐይዋም ልክ እርሱን መስላ ታየችኝ...» በማለት መለሰ ።

እናት ትዕግሥቷ ሲያልቅባት የሚከተለውን ተናገረች፡—

«ይልቁንስ ዛሬ የምትሰለፉት እንዴት እንደሆነ ለምን አትወያዩም?» አለች ።

«ቀደም ሲል የተወሰነ ነገርን መልሶ መላልሶ ግውሳት ጉዳዮችን ያምታታችዋል» በማለት ጥሩል ረጋ ብሎ ተናገረ ። ከዚያም ቀጠል አደረገና፡—

«እናቴ፣ ድንገት እኛን ሁላችንንም ይዘው ካሠሩ ን፤ እርስዎ ምን-ምን ማድረግ እንደሚገባዎት ሂሳይ ኢቫኖቪች ይመጣና ይነግርዎታል» አላት ።

«እሺ፣ ይሁን» በማለት እናት እየተነፈሰች መለሰች ።

«ለሽርሽር ወጣ ብንል ምን ይመስልሃል?» በማለት ፓሼል በሃሳብ ተውጦ ጥሩልን ጠየቀው ።

«አሁን ለጊዜው እቤት መቆየቱ የተሻለ ነው» በማለት አንድሬይ መለሰ ።

«ፖሊሶቹን ቀደም ብለህ ጎሽ እጃችን ሊገባ ነው እያሰኘህ በማንጓት ለምን እንዲቋምጡ ታደርጋቸዋለህ? እነርሱ እንደሆን ባታጓጓቸውም እንዲሁ ያውቁህል!» በማለት ጥሩል ተናገረ ።

ፌዎዶር ማዚን እየሮጠ መጣ = ፊቱ በደስታ ተመልቶ ብሩጎ ሁኖአል = ጉንጮቹ ቀልተዋል = የእርሱ የደስታ ስሜት የእነርሱን ምን ሊል ነው የሚል የጥድፍያ ጉጉት በጥሶ ተናገረ፡—

«ድርጊቱ ተጀምሮአል! ሕዝቡ-አዳም እየተመመ ነው = ወደ አደባባይ ሕዝቡ እየወጣ ነው = ሁሉም እንደምሳሪ አፍጥጦአል = ቪሶቭቪኮቭ እና ቫሲያ ጉሴቭ እንደዚሁም ሳምኢሎቭ ፋብሪካው በራፍ ላይ ቁመው ንግግር ያደርጋሉ = ብዙዎቹ ወዝ-አደሮች ወደየቤታቸው ተመልሰዋል = ተነሱ እንጂ! ጊዜው እኮ ደርሶአል! አራት ሰዓት ሆነ እኮ!» አለ =

«መጣሁኝ» በማለት ፓቪል ቁርጥ ባለ ቃል ተናገረ።

«ታያለህ፤ ከምሳ በኋላ የፋብሪካው ወዝ-አደሮች በሙሉ ሥራቸውን ያቆማሉ!» በማለት መንገዱን በሩጫ እየሄደ ተናገረ።

«ነፋስ ላይ እንደሚበራ ሻማ ፌዎዶር ማዚን እየተቃጠለ በመቅለጥ ላይ ነው» በማለት እናት ተናገረች = ከዚያም ልብሷን ለመቀየር ወደ ማዕድ ክፍል ሄደች።

«እናቴ፤ የት ሊሄዱ ነው?» በማለት ጥጥር ጠየቃት።

«ከእናንተ ጋር ነዋ!» በማለት መለሰችለት = አንድሬይ ሪዙን እያሻሽ ፓቪልን ይመለከት ጀመር = ፓቪልም ፀጉሩን በጣቶቹ አከከ-አከካ እያደረገ የሚከተለውን ተናገራት፡—

«እናት፤ እንዳትሄጃ ለማድረግ አንዳችም ቃል አልተነፍሰም = አንቺም እኔን ምንም ነገር አትናገረኝ! በዚህ እንሰማማለን?» አላት።

«አሺ = እሺ = ብቻ እግዚአብሔር ከእናንተ ጋር ይሁን!» በማለት በዝግታ ተናገረች።

ውጪ እንደወጣች የሕዝቡ ጉርምርምታ አየሩን መልቶት በመስማቷ፤ በየበራፋቸው እና በየመስኮቶቻቸው የቆሙት ሰዎች ልጅዋን እና አንድሬይን በዐይኖቻቸው ሲሸፏቸው ስትመለከት፤ ሁሉም ነገር በዐይኗ ላይ አረንጓዴ እና ግራጫ የሚመስል ሁኖ ታየ።

ሰዎቹ ከልጅዋ እና ከአንድሬይ ጋር ሰላምታ የሚለዋወጡ ሲሆኑ፤ በዛሬው ቀን የሚናገሩት ቃል በቁም ነገር የተመላ ነው = ልዩ ልዩ ዓይነት አስተያየቶች ሲሰነዘሩ ሰማች፡—

«እነዚያውላችሁ መሪዎቹ...»

«መሪዎቹ እነማን እንደሆኑ እኮ አናውቅም...»

«ጎጂ የሆነ ሃሳብ ማቅረቤ አይደለም!..»

አንዱ ደግሞ ከምድረ-ግቢው ውስጥ የሚከተለውን ጎላ ባለ ድምፅ አሰማ፡—

«ፖሊስ ይይዛቸዋል = ከዚያ በኋላም አለቀላቸው ማለት ነው!..»

«ከሁን በፊትም አንዴ ተይዘው ታሥረው ነበር!» አንዲት ሴት ከመስኮቷ ውስጥ ሁኖ ያሰማችው ዋይታ መንገዱ ላይ ተሰማ፡—

«ምን በማድረግ ላይ እንደሆንህ ዞር ብለህ ብታስተውል ይሻላል! ትዳር-የሌለህ ሌጣ ነህ እንዴ?»

በሥራው ላይ ሳለ አካሉ ሽባ ሁኖ ስለተሸመደ መደ ፋብሪካው በየወሩ ጠረታ የሚከፍለው ዞሲሞቭ የተሰኘው አግራ-ቆራጣ ሴት በኩል ሲያልፉ ጭንቅላቱን በመስኮት በኩል አሾልቆ በማውጣት የሚከተለውን በጨሽት ድምፅ ተናገረ፡—

«አንተ ፓቪል! ቆይ ጠብቅ፤ ዋጋህን ታገኛታለህ፤ ቆይ ግዴላም ድራሽህን ያጠፋታል፤ ቆይ ጠብቅ!» አለው።

እናት ደንገጥ ብላ አለችበት እንደቆመች ቀረች ።  
ሁለንተናዎ በቁጣ ተዋጠ ። ያንን ፊቱ በፈንጣጣ የተበሳሳ ሽባ አተኩራ ተመለከተችው ። እርሱም እየተሳደ በ ጭንቅላቱን ወደውስጥ መልሶ አስገባ ። ከዚያም ልጅዋን እስክትደርስበት ድረስ እርምጃዋን ጨመር አድርጋ በፍጥነት በመራመድ ዘግይታ ወደኋላ ላለመቅረት የልጅዋን የዕግር ኮቴ በመከተል ኋላ-ኋላው ትራመድ ጀመር ።

ፓቬል እና አንድሬይ የሚፈጸመውን አንዳችም ነገር የሚያስተውሉ ካለመምሰላቸውም በስተቀር ፣ በጉዞ ላይ ሳሉ የሚሠነዘሩትን አስተያየቶችም የሚያዳምጡ አይመስሉም ነበር ። ረጋ ብለውና ሳይጣደፉ ጉዞአቸውን ይቀጥሉ ነበር ። የሰከነ ሰው በመሆኑና የአኳኋሩ ሁኔታም ተዘባናኝ ባለመሆኑ የሁሉንም ሰው አክብሮት ያገኘው ሚሮኖቭ የተባለ ሰው ጋር ተገናኝቶ ቆመ ።

«ዳኒሎ ኢቫኖቪች እርስዎም በዛሬው ቀን ሥራ ላለመግባት ወስነዋል ማለት ነዋ?» በማለት ፓቬል ጠየቀ ።

«ባለቤቴ ልጅ ለመውለድ ምጥ ላይ ነች ። ከዚህም በስተቀር ይኸንን የመሰለው ቀን ቅብጥብጥ እንድትሆን ያደርግሁል ።» በማለት ተናገረ ። ጓዶቹን ትክብሎ እየተመለከተ ፣ የሚከተለውን ጥያቄ በቀስታ አነጋገር አቀረበላቸው ። — «በዛሬው ቀን እናንተ በዲሬክተሩ ላይ ጉድ ልታፈሉበት ነው ይባላል ። መስኮቶችን ልትሠባብሩ ነው ይባላል ። ዕውን?» አለ ።

«አልሰከርንም!» በማለት ፓቬል በአንክሮ መለሰ ።

«እርማችንን አንግበን መዝሙራችንን እየዘመርን በጎዳናው በሰልፍ ለማለፍ ነው የተነሳነው» በማለት ሽሽል መልስ ሰጠ ። ከዚያም ቀጠል አደረገና ። — «መ

ዝሙርቻችንም ይኸንን የመሰለሉ ናቸው ። ያድምጧቸው ። የዕምነታችን መግለጫዎች ናቸው» በማለት ተናገረ ።

«ዕምነታችሁን በሚገባ አውቃለሁኝ» በማለት ሚሮኖቭ በሃሳብ ተውጦ ተናገረ ። ከዚያም ቀጠል አደረገና ። — «ጋዜጠኞችሁን አነብባለሁኝ ። ወይ ጉድ ፣ ፔላጊያ ኒሎቭና» በማለት ድምፁን ከፍ አድርጎ እና ፈገግ በማለት በአስተዋይ ሰው ዐይኖች አመለካከት መልክት እያደረጋት ። — «እርስዎም የአመጹ ተካፋይ ሁነዋል ማለት ነዋ?» በማለት ጠየቃት ።

«ከመሞቴ በፊት በሕይወቴ አንድ ጊዜም ቢሆን ከፍትህ ጎን ቆሜ መሰለፍ አለብኝ!» በማለት ለሚሮኖቭ መለሰችለት ።

«ሕገ-ወጥ ናቸው የሚባሉትን ተበታኝ ወረቀቶች ወደ ፋብሪካው ውስጥ የሚያስገቡት እርስዎ ነዎት የሚባለው ትክክል ሳይሆን አይቀርም!» በማለት ተናገረ ።

«ማነው እንዲህ የሚለው?» በማለት ፓቬል ጠየቀ ። «አ-ሀ-ሀ! እንደው መቸም ጉዳዩ እንዲህ ነው እያሉ ሰዎች ያወራሉ ። ይሁን ብቻ በሉ ፤ ደህና ሁኑ ። ራሳችሁን ጠንቅቅ ብላችሁ ጠብቁ» በማለት ሚሮኖቭ ቆይቶ ተናገሮ ሄደ ።

እናት ምንም ሳትናገር ፈገግ አለች ። ስለእርሷ ይህንን የመሰለ ወሬ የሚወራ መሆኑን በመስማቷ ደስ ብሏት ነበር ።

«እናቴ ፣ ገና እሥር ቤት መግባት ይጠብቅሻል ማለት ነው» በማለት ፓቬል እየሳቀ ተናገረ ።

የፀደቀ ወራት ንፁሕ አየር እያማሚቀች ፀሀይቱ ከፍ-ከፍ እያለች በሰማዩ ላይ ትወጣ ጀመር ። የደመናዎቹ እንቅስቃሴ ዝግ እያለ በመጓዝ እንደ ጥጥ ባዘቱ በስሱ ተባዝተው የብርሃን ነጸብራቅ ጠልቆ ያልፋቸው ጀመር ። በዘግታ ወደ ጎዳናዎቹ



እና ቤቶቹ መድረኮች ዝቅ ብለው በመውረድ፣ በሰዎቹ ላይ በማጥላት፣ የሠፈራ ቦታውንም በመጥረግ እና ከየቤቶቹ ላይም አባራና ቆሻሻዎችን በማጽዳት፣ ከሰዎች ፊቶች ላይም የመሰላቸው ገጽታዎቻቸውን ይገናኙላቸው ጀመር = ሁሉም ነገር ይበልጥ አስደሳች ሁኖ ይታይ ጀመር = ከሩቅ የሚሰሙት ማሺኖች ድምፅ እስኪያፍኑት ድረስ የሰዎች ሆይ-ሆይታ እየሳሳ ይሰማ ጀመር =

አሁንም እንደገና ከየመስኮቶቹ እና ምድረ ግቢዎች ውስጥ የሚሰነዘሩት ቃላት — የብልግና እና አስቆጫ የሆኑ ቃላት፣ የብልግናት እና አስደሳች የሆኑ ቃላት ከእናት ጆሮ ጥልቅ ይሉ ጀመር = አሁን ግን፣ በዚህ በዛሬው አስገራሚ እና በልዩ ቀለማት ያሸበረቀ ቀን ለሚቀርበው አስተያየት ሁሉ አፀፋውን በመመለስ፣ በማብራራት እና በማመሰገን ንቁ ተሳታፊ ለመሆን ትሻለች =

ብዛታቸው ወደመቶ የሚጠጉ ሰዎች ከተሰበሰቡባት ከአንዲት ጠበብ ያለች መንገድ ላይ የቬሶቭሺቭ ድምጽ፡—

«ከቅባት-አህል ላይ ቅባት እንደሚጨመቅ ሁሉ ከእኛ ላይም ደማችንን እስኪንጠፈጠፍ ይጨምቁታል» በማለት የተናገረው ጉትት የሆነ አነጋገሩ ከሰዎቹ ጭንቃላት በላይ አልፎ ተሰማ =

«ልክ ነው!» በማለት ብዙ የሰዎች ድምፆች በአንድ ጊዜ አስተጋቡ =

«ልጅ ጥረት እያደረገ ነው = ሂጄ ልርዳው!» በማለት ሾሾል ተናገረ =

ቡሽ ውስጥ የቡሽ መክፈቻ ስተተት ብሎ እንደሚገባ ሁሉ፣ ፓሼል ሾሾልን እንዳይሄድ ረገዥም እግሮቹን ሳብ-ሳብ እያደረገ ከማገዱ በፊት ስተት ብሎ ገባ = ከዚያም ጉልህ በሆነው ድምፁ፡—

«ጓዶች! በዓለም ላይ የተለያዩ ሕዝቦች ይኖራሉ ይባላል = አይሁዶች እና ጀርመኖች፣ እንግሊዞች እና ታታሮች = እኔ ግን በዚህ አባባል አላምንም! ሁለት ዓይነት ሕዝቦች ብቻ ይኖራሉ = እነዚህ ሁለት ዓይነት ሕዝቦችም ምንም ቢሆን ሊጣጣሙ የማይችሉ ሕዝቦች ሲሆኑ እነርሱም ድሀ እና ሐብታም የሆኑ ሕዝቦች ናቸው! ሕዝቦች አለባቸው የተለያዩ ነው = ቋንቋቸውም የተለያየ ነው = ነገር ግን ሀብታም የሆኑት ፈረንሳውያን፣ ጀርመናውያን እና እንግሊዛውያን ሠርቶ-አደር ሕዝቦችን እንደምን እንደሚበድሉ ብንመለከት ለእኛ ለሠርቶ-አደር ሕዝቦች ሁላቸውም ቢሆኑ ቀጣፊ ወስላቶች ናቸው = በጉሮሮአቸው አጥንት ይቀርቀሉ!»

ከተሰበሰቡት መሃከል አንዱ ሳቀ =

«በሌላ በኩል ደግሞ፣ ረጋ ባለ ሁኔታ አስተውለን ብናየው የፈረንሳይ ሆነ የታታር እና የቱርክ ሠርቶ-አደሮች ቢሆኑ፣ ሁሉም እኛ የሩስያ ወዝ-አደሮች እንደምንኖረው ዓይነት የውሻ ኑሮ የሚኖሩ ናቸው!» በማለት ተናገረ =

ብዙ ሰዎች አንገታቸውን እያሰገጉ እና ተረከዛቸውን ከፍ እያደረጉ ምንም ነገር ሳይናገሩ ንግግሩን ለማዳመጥ ይጠጉ ጀመር =

የአንድሬይ ድምፅ ይበልጥ ከፍ እያለ ይሰማ ጀመር =

«ይኸንን ግልጥ ያለ ዕውነት በሌላው ሀገር የሚገኙት ወዝ-አደሮች የተገነዘቡት ሲሆን፣ በዛሬው ቀን ምን ማለትም በዛሬው በሚይደደይ...» ብሎ ሳይጨርስ፡

«ፖሊሶች መጡ!» በማለት ከተሰበሰቡት አንዱ ድምፁን ከፍ አድርጎ አሰማ =

ፈረሶች ላይ የተቀመጡ አራት ፖሊሶች ፈረሶቻቸውን እየቋጉ ሰዎቹ ወደተሰበሰቡበት የመንገዱ ማቋረጫ ላይ ሂደው፡—

«ሂዱ ከዚህ ተበታተኑ!» እያሉ ይጮኹ ጀመር ። ሰዎቹም ፈራ በማለት ያለፍላጎታቸው ወደኋላ ያፈገፍጉ ጀመር ። ከመካከላቸው ጥቂቶቹም አቅራቢያ ቸው ባሉት አጥሮች ላይ ተንጠላጠሉ ።

«አላማዎችን ፈረስ ላይ ጭነዎቸው ይኸው ጀግና ይመስል ያጓራሉ!» በማለት አንዱ ድምፁን ከፍ አድርጎ ተናገረ ።

ኾኾል ቀደም ሲል ከነበረበት መሃል መንገድ ላይ አልተነቃነቅም ። ሁለቱ ፈረሶች ራሳቸውን እየወዘዘ ወደእርሱ አመሩ ። ወደጎን ቆም አለ ። በዚያን ጊዜም እናት እጁን ይዛ ጎተተችው ።

«ፓሼል አጠገብ እሆናለሁኝ ብለህ ቃል ገብተህ ነበር ። አሁን ግን ይኸው ራስህ ከውዝግብ ውስጥ ልትገባ ነው!» በማለት ተናገረችው ።

«አጥፍቻለሁኝ ፣ ይቅርታ እጠይቃለሁኝ » በማለት መለሰ ።

ደስታ እና ሀዘን የተቀላቀለበት ስሜት እየተመላለሰ የሚሰማት በመሆኑ የድካምና የቅሬታ ሁኔታ ፔላ ጊያን ይሰማት ጀመር ። የምሳ ሰዓት መድረሱን የሚያበሥረው የፋብሪካ ሰዓት ምነው ቶሎ በጮኸ ብላ ተመኘች ።

ቤተ-ክርስቲያኑ አጠገብ ወዳለው አደባባይ ሄዱ ። ቤተ-ክርስቲያኑ ቅጥር-ግቢ ውስጥ ይንቻቹ የነበሩ አምስት መቶ ያህል ወጣቶች እና ሕፃናት ይገኙ ነበር ። የተሰበሰበው ሕዝብ ወደፊት እና ወደ ኋላ ይንቀሳቀስ ነበር ። የአንዳች ነገርን መድረስ በትዕግሥት ዕጦት በመጠባበቅ ሁኔታ ሰዎች ራሳቸውን ስግግ በማድረግ በስተሩቅ እያማተሩ ይመለከታሉ ። አካባቢው በስሜት ተውጦአል ። አንዳንድ ሰዎች ምን ማድረግ እንደሚገባቸው የማያውቁ ይመስላሉ ። ሌሎቹ ደግሞ

የቆራጥነት ሁኔታ ይታይባቸዋል ። ሴቶች ያቀርቡት ለ ነበረው ሃሳብ ወንዶቹ የመቃወም ድምፅ እያሰሙ ዞር ይላሉ ። አንዳንድ ጊዜ ስድብ የተመላባቸው ቃላት በዝቅተኛ ድምፅ ይሰማሉ ። የተሰበሰበው ሕዝብ መካከል የመጣላት ሁኔታ ይታያል ።

«ሚቴኝካ ፣ ነግራሃለሁኝ ይቅርብህ ። እረ ተው በኋላ ታዝናለህ!» የሚል የአንዲት ሴት ድምፅ ተሰማ ። «ተይኝ ብዩሻለሁኝ!» የሚል ድምፅ መልስ ሰጣት ። ግርማ-ጥገስ ያለው የሲዞቭ ድምፅ ረጋ ባለ ሁኔታ የሚከተለውን ሲናገር ተሰማ ፡—

«የለም አይሆንም ፣ ወጣቶቹን ጥለን መሄድ የለብንም! ከእኛ ይበልጥ የሚያስተውሉና ብርታትም ያላቸው ናቸው! ለረግረጋማው መሬት እንዲከፈል ተወስኖ የነበረውን ኮፔክ በመቃወም የተቋቋመው ማን ሆነና ነው? እነርሱ ነበሩ ። ይኸንን መዘንጋት የለብንም ። በዚህ ምክንያትም ወደአሥር ቤት የተወረወሩ እነርሱ ሲሆኑ ፣ በዚህም ምክንያት ጠቀሜታን ለሁሉም ሊያስገኙ ችለዋል!» በማለት ተናገረ ።

የፋብሪካው ሰዓት በመጮህ የሰዎቹን ድምፅ ዋጠው ። የተሰበሰበው ሕዝብ መነቃነቅ ጀመረ ። ተቀምጠው የነበሩት ተነሱ ። ለአንድ ለተወሰነ ጊዜ ፣ ሁሉም ዝም አለ ። በተጠንቀቅ የመታየት ሁኔታም ይታይባቸዋል ። ከተሰበሰቡት መካከል ፣ የአንዳንዶቹ መልክ በመቅላት ደም መስሎአል ።

የፓሼል ጠንካራና ጉልህ ድምፅ «ጓዶች!» የሚለውን ቃል አሰማ ። የእናት ዐይኖች በትኩስ እንባ ግጥ ም ብለው ተመልተው የነበረ ሲሆን የብርታት ስሜትም ተሰምቷታል ። ማግኔት ላይ የብረት ቁርጥራጮች ተደራርበው ጥግትግት እንደሚሉ ሁሉ ሰዎችም ተጠጋግተው ቆመው ከነበረበት ቦታ ፈጠን ብላ በመራመድ እናት ከልጅዋ ጎን ሂዳ ቆመች ።

በኩራት እና በገብዝና የተመሉ ብሩህ ዐይኖቹን ለማስተዋል እናት ልጅዋን ፊት-ፊቱን ትመለከት ጀመር ።

«ንደች! በዛሬው ቀን ማንነታችንን በይፋ ለመግለጽ እንደዚሁም የምርምር፣ የፍትህ እና የነፃነት አርማችንን ለማንሳት ወስነናል!» በማለት ፓሼል ተናገረ ።

ረዥም ነጭ ሰንደቅ እየተምዘገዘገ በአየሩ ላይ ከፍ ሲል የታየ ሲሆን ይኸው ሰንደቅ እንደገና ተመልሶም የተሰበሰበውን ሕዝብ መሀል-ለመሀል በመሰንጠቅ ሕዝቡ ውስጥ ሰምጦ በመግባት በሕዝቡ ተሸፈነ ። ከጥቂት ጊዜ በኋላም ፊታቸውን ወደላይ ቀናቀና አድርገው ከነበሩት ሰዎች አሻቅቦ ትልቅ ቀይ ወፍ የሚመስለው የወዝ-አደሮች አርማ በዓየሩ ላይ ተንሳፈፈ ።

ፓሼል ከንዱን ከፍ አድርጎ ሲያወዛውዝ አርማውም ይውለበሉበ ጀመር ። አርማው የሚገኝበትን ለስላሳ ነጭ ሰንደቅ ብዙ ሰዎች በእጃቸው መዳሰስ የጀመሩ ሲሆን ከዳሳሺዎቹ መካከልም እናት አንዷ ነበረች ።

«የወዝ-አደሩ መደብ ለዘለዓለም ይኑር!» በማለት በጩኸት ድምፅ ፓሼል ተናገረ ።

ብዙ መቶ ድምፆች ይኸንኑ ቃል በመድገም ድምፃቸውን አጉልተው አሰሙ ።

«ንደች! የአስተሳሰባችን ምንጭ የሆነው ሶሻል ዴሞክራቲክ የወዛደር ፓርቲ ለዘለዓለም ይኑር!» በማለት ፓሼል ተናገረ ።

የተሰበሰበው ሕዝብ በስሜት ተሟሟቀ ። የአርማውን ታላቅነት የተገነዘቡ ሁሉ ወደአርማው ይጠጉ ጀመር ። ማዚን ፣ ሳሞይሎቭ እና ወንድማማቾቹ ጉሴቮች ወደ ፓሼል ዘንድ ተጠጉ ። ኒኮላይ የተገጠጠውን ሕዝብ እያተራመሰ ወደ ፓሼል አንገቱን ዝቅ አድርጎ

ጎ የተጠጋ ሲሆን ፣ እናትንም ካሁን ቀደም አይታቸው የማታውቃቸው እና ብሩህ ዐይኖች ያሉዋቸው ወጣቶች ይገፏት ጀመር ።

«የዓለም ወዝ-አደሮች ለዘለአለም ይኑሩ!» በማለት ፓሼል ድምፁን ከፍ አድርጎ አሰማ ።

ደስታ እና ብርታት የተቀላቀለው የብዙ ሺህ ሰዎች ድምፅ መፈክሩን በታላቅ የስሜት ድምፅ መልሶ አስተጋባው ።

እናት የኒኮላይን እና የአንድን ሌላ ሰው እጅ ጨብጣ ያዘች ። ድምፅ አሰምታ የማታለቅስ ብትሆንም ፣ ከዐይኖቿ እንባ ይፈስ ነበር ። ጉልበቶቿ ይንቀጠቀጡ ጀመር ። ከናፍሮቿ እየተንቀጠቀጡም የሚከተለውን በዝግታ ድምፅ ተናገረች ፡—

«የኔ ውደች!...»

በፈንጣጣ የተበላው የኒኮላይ ፊት ከፍ ያለ ፈንግታ ታየበት ። አርማ እየተመለከተ አንድ ሰው በዝቅ ተኛ ድምፅ በመናገር እጁን ወደ አርማው ዘረጋ ። ድንገትም በእናት አንገት ላይ እጁን ጣል አደረገና እየሳቀ ሳም አደረጋት ።

«ንደች!» አለ ሾኾል ፡ ወዛማ ድምፁ ከተሰበሰቡት ሰዎች ድምፅ በላይ ከፍ ብሎ ። ከዚያም ፡— «በአዲስ አምላክ ስም ዘመቻ ዘምተናል ። እርሱም የብርሃን እና የምርምር ፣ የበጎነት እና የዕውነት አዲስ አምላክ ነው! ግባችን ገና ሩቅ ነው! ራሳችን ላይ የምንደፋው የእሾህ አክሊል ግን በቅርባችን ይገኛል! ዕውነት ድል አድራጊ መሆኒን የሚጠራጠር ቢኖር ፣ ለዚች ዕውነት ሕይወቱን አሳልፎ ለመስጠት ማንም ቢሆን ብርታተ-ቢስ ሁኖ ቢገኝ ፣ የገዛ ራሱን ኃይል የሚጠራጠር እና ሥቃይን ለመቀበልም የሚፈራ ከመካከላችን አንድም ቢኖር ፣ ወደኋላ ይቅር! እኛ የምንፈልጋቸው በድል-አድራጊነታችን የሚያምኑትን ብቻ ነው!

የእኛን ዓላማ ለማስተዋል የሚሳናቸው በሚደርስባቸው የሚያዝኑ ስለሚሆኑ ከእኛ ጋር መሰለፍ የለባቸውም! ጓዶች፣ ተሰባሳሪዎች! የነፃ ሕዝቦች በዓል ለዘለዓለም ይኑር! ሜይ ደይ ለዘለዓለም ይኑር!» በማለት ተናገረ።

የተሰበሰበው ሕዝብ ብዛቱ ጨመረ። ሰፊ በሆነ ብሩህ ፈገግታዎ ፈገግ ያለችው ፀሐይ የምታበራበትን አርማ ከፍ አድርጎ በመያዝ ፓሼል ወደፊት ቀደመ...

ፌዎዶር ማዚን፡ -

«አሮጌዎን ዓለም ጥለናት እንለፍ...»

የሚለውን ዜማ ማዜም ሲጀምር የሌሎች ብዙ-አሥር ሰዎች ድምፆችም ለስለስ ብሎ ድምፃቸው በጉልህ እየተሰማ የሚከተለውን የግጥም ሀረግ ቀጠል አድርገውበት ያዘሙ ጀመር፡ -

«አባራትቢያዎን ከእግራችን እናራግፍ!...»

የእናት ዐይኖች ከፌዎዶር ጭንቅላት በላይ አርማውን እና ልጅዎን እየተመለከቱ ከፍፍሮቿ ላይ ሰፋ ያለ ፈገግታ እየታየባት ከማዚን ጓላ-ጓላ መራመድ ቀጠለች። ከፊት ለፊቷ ልጅዋ እና አንድሬይ ቀድመው በሰልፉ የሚጓዙ ሲሆን፣ ዙርያውን የምትመለከታቸው ሰዎች በሙሉ ፈገግታ የተመላባቸው ሰዎች ናቸው። ሁለቱም ሲያዘሙ የምትሰማቸው ሲሆን፣ የልጅዋ ድምፅ እንደ ባስ የሙዚቃ መሣርያ ኩልል እያለ ሲፈስስ እና የአንድሬይ ድምፅም እንደ ቴኖር የሙዚቃ መሣርያ ጉልህ ሁኖ በመንቆርቆር የሚከተለውን ግጥም በዜማ ሲያዘሙ ይሰማታል፡ -

«ተነሳ ወዝ-አደር፣ ተነሳና ታገል!  
የተራብክ የታረዝክ ተነስ አንተ ጉስቁል!...»

ሕዝቡ ወደ ቀዩ አርማ እየሮጠ ይንጋጋ ጀመር። በሚሮጡበት ጊዜ ይንቻቹ የነበረ ቢሆንም ቻቻታቸው በመዝሙሩ ድምፅ ተውጦ ነበር። ይኸውም መዝሙር በቤታቸው ውስጥ ሳሉ ከሌሎቹ መዝሙሮች ይልቅ ለስለስ ባለ ሁኔታ ይዘመር የነበረ መዝሙር ነው። እዚህ ጎዳና ላይ ይኸ መዝሙር ሲዘመር በልሰላሴ ያልተገታ ከመሆኑም በስተቀር ከፍተኛ በሆነ የጋይል ስሜት ይቃኝ ነበር። እንደብረት የጠነከረ ጉብዝናን መዝሙሩ የሚያንቆረቁር ሲሆን፣ ወደ ወደፊት የሚያመራውን ረዥም ጎዳና ሕዝቦች እንዲከተሉ ይጠይቃል። ያ ረዥም ጎዳና ምንኛ አድካሚ እንደሚሆንም ግልጥ ባለ ሁኔታ ሕዝቦችን የሚነግራቸው መዝሙር ነው። ሳያቋርጥ የሚንባባገው ነበልባል ጊዜው ያለፈበትን ዝቃጭ ሁሉ፣ አዲሱን የመፍራት ባሕል የሚያሳየውን ወጋጭ እምቢተኝነት እየለበለበ የሚያቃጥል ነው...

መልክ በደስታ የተዋጠ፣ ያም ሁኖ ግን ፍርሀት ያደረባት አንዲት ሴት እናት አጠገብ ቁማ የነበረች ስትሆን በሚንቀጠቀጥ ድምፅ የሚከተለውን አሰማች፡ -

«ሚትያ! የት ለመሄድ ነው?»

«ይተውት ይሂድ!» በማለት ወዲያውኑ ቀጠል አድርጋ እናት ተናገረች። ከዚያም ቀጠል በማድረግ፡ - «ለርሱ አይስጉ። እኔ ራሴም ብሆን መጀመርያ ፈርቼ ነበር። ያውልዎ እዚያ ፊት-ፊት ቀድሞ አርማውን የያዘው የኔ ልጅ ነው!» በማለት እናት ተናገረች።

«እናንተ ሞኞች ወዴት ነው የምትሄዱት? ወታደሮቹ እዚያ ናቸው እኮ!» የሚል ድምፅ ተሰማ። ረዥም እና ከሲታ የሆነችይቱ ሴትዮ ድንገት አጥንታማ በሆነ እጅዋ እናትን ጭብጥ አድርጋ ያዘቻት።

«የኔ ውድ! ምን እንደሚዘምሩ ያድምጧቸው! የኔ

ሚትያም አብሮ ይዘምራል...» በማለት ድምፅዋን ከፍ አድርጋ ተናገረች ።

«ግዴለዎትም አይሥጉ ። እነርሱ የቆሙለት ዓላማ የተቀደሰ ነው ። ለክርስቶስ ሲሉ ሰዎች ባይሞቱ ኖሮ ክርስቶስም ባልኖረ ነበር!» በማለት እናት ተናገረች ።

ይህ አባባል በአዕምሮዋ ውስጥ ፈጥኖ በመግባት ቀላል እና ግልጽ የሆነ ዕውነትነቱ ልቧን ነካው ። አሁንም እጅዋን የያዘችይቱን ሴትዮ መልክ እናት ቃኘችው ።

«ሰዎች ለፈጣሪ አምላክ ሲሉ ራሳቸውን አሳልፈው ባይሰጡ ኖሮ ክርስቶስ ባልነበረም ነበር!» በማለት በመደነቅ ፈገግ ብላ ሃሳቡን ደግማ ተናገረች ።

ሲዞሽ ወደ እናት ዘንድ መጣ ። ባርኔጣውን አውልቆና ከመዝሙሩ ጋር ወዝወዝ እያለ ፡—

«እናት ፣ ሕዝቡ በግልጽ ተሰልፎ ወጣ ፤ አይደለም እንዴት ይኸው መዝሙሩንም ይዘምረዋል ። ኸረ እንዴት ልብ የሚነካ መዝሙር ነው እባክዎን?» በማለት ተናገረ ።

«ንጉሥ ለጦርነት ይሻል ወታደሮች ፣ እንካ ውሰድ በሉት የናንተኑ ልጆች...»

«ኸረ ጉድ ነው ፣ ቅንጣት ታህል አይፈሩም እኮ! የእኔ ምስኪን ልጄ ይኸንን ሳያይ ሞቶ ተቀብሮአል...» በማለት ሲዞሽ ተናገረ ።

የእናት የልብ ትርታ ኃይለኛ ስለነበር ወደኋላ እየተንገዳገደች ወደቀች ። ሕዝቡ በብዛት እየተመመ በሚያልፍበት ጊዜ ወዲያውኑ ፈጥነው ካነሷት በኋላ አጥር ሥር አስጠጓት ። ሕዝቡ ብዙ በመሆኑ ተደሰ ተች ።

«ተነሳ ወዝ-አደር ፣ ተነሳና ታገል!...»

ሕዝቦችን ከነበሩበት በመቀስቀስ ፣ በአንዳንዶቹ ልብ ውስጥ ለትግል ዝግጁ ሁኖ ለመገኘት ስሜትን በማሳደር ፣ በአንዳንዶቹ ልብ ውስጥ ደግሞ ይኸንን አንዳች አዲስ ነገርን በማወቅ ጉጉት መላ-ቅጡ በጠፋ ደስታ ልባቸው እንዲግል በማድረግ ትልቅ የብረት ጡሩምባ ዜማውን እያንቆረቆረ በዓየሩ ላይ የሚነዛው ይመስል ነበር ። በአንዳንዶቹ ላይ ጉልህ ሁኖ የማይታይ ተስፋ እንዲያደርግባቸው ሲያደርግ ፣ በሌሎቹ ላይ ደግሞ ረዘም ካለ ጊዜ ጀምሮ ውስጥ-ውስጡን ሲያብጥና ሲብላላ የቆየው የቁጣ ማዕበል ፈንድቶ እንዲወጣ አድርጎታል ። ነፋስ ያውለበልበው የነበረውን ቀዩን አርማ ሁሉም ያስተውላል ።

«አኛውና እንሂድ! እሰይ ምሥጉን ወገኖቼ!» በማለት አንድ ሰው በደስታ ስሜት ተውጦ ተናገረ ።

እንዲህ በቀላሉ በቀላል ቃላቶች ሊገለጽ በማይችሉ ስሜቶች ሰውየው ተውጦ ስለነበር ከፍተኛ የሆኑ የስድብ ናዳዎችን በማሻገሩን ተሳደሰ ። ይሁን እንጂ የሰውየው ስድብ የፀሐይ ጨረር ውጋጋኒን በላዩ ላይ የፈነጠቀችበት እባብ እንደሚያስማው ያለ ድምፅ ፣ በባርነት ሥር የሚገኝ ሰው የሚያሳየው ጥላቻ ፣ በጭለማ የተዋጠ ዕውር ጥላቻ እንደማለት ነበር ።

«እነዚህ ከሃዲዎች!» በማለት አንድ ሰው ቤቱ ውስጥ በመስኮት በኩል እጁን በቁጣና በዛቻ ወዘወዘ ።

«ወይ ጥጋብ ፣ ግርማዊ ንጉሠ-ነገሥትን በመቃወም መነሳሳት? ቁሳሩን ንጉሠ-ነገሥታችንን በመቃወም መነሳሳት? አመጽ ማካሄድ?» የሚል የሌላ ሰው የቁጣ ድምፅ ተሰማ ።

ወንዶቹ እና ሴቶቹ በብዛት እየተመሙ ሲጎርፉ ፈታቸውን የከፋቸው ሰዎች ባጠገቧ ሲያልፉ እናት አስተዋለች ። ከፊት-ለፊቱ የሚገኘውን ማናቸውንም ነገር እየጠራረገ ወደፊት እንደሚገሰግሥ እሳተ-ገሞራ

በውስጡ ይዞት በሚገኘው ኃይል መንገዱን እየጠራ ረገ የሕዝቡ ግሬያ ትርምስ እየጨመረ ወደፊት ይ ዘልቅ ጀመር = አርማው ከሩቅ ሁኖ ወደፊት ሲገባ ሥ ተመለከተች = ዐይኖቹ በዕምነቱ ብርሃን ብሩሀ ሁነው በርተው ነነሐስ የመሰለ ግንባሩ ፈክቶ የልጅዋ መልክ በአዕምሮዋ ውስጥ ቁልጭ ብሎ ታያት =

አሁን እርሷ የምትገኝበት የሰልፍ ቦታ ወደ ኋ ላ መጨረሻው ላይ ሲሆን ይኸውም በምንቸገረኝነ ት ያለመቻኮል በሰልፋ ላይ ኋላ-ኋላ የሚገኘና የሰ ልፋ የመጨረሻ ውጤትም ምን እንደሚያስከትል ቀደ ም ሲል ጀምሮ የገመቱ ሰዎች የሚገኙበት ቦታ ነው = ኋላ-ኋላ የሚገኙትም በጉዞአቸው ላይ ሁነው ርግጠ ኛ በሆነና ዝግ ባለ ድምፅ የሚከተለውን ተናገሩ :-

«አንዱ የወታደር ጓድ ትምህርት ቤቱ ውስጥ መሽጎ የሚገኝ ሲሆን ሌላው ደግሞ ፋብሪካው ውስ ጥ ይገኛል...»

«አገረ-ገዥው መጥቷል...»

«ውነትክን ነው እንዴ?»

«በዐይኔ በብረቱ አየሁት = ገና አሁን መጣ!»

«ይኸው እንግዲህ በመጨረሻ ፈርተውናል! እየዋ ቸው እስኪ ሠራዊቶቹን እና አገረ-ገዢውን!» በማለት ከተሰበሰቡት መካከል አንዱ በደስታ ሁኔታ ተሳደበ =

«አይ የኔ ውዶች!» በማለት እናት አሰላሰለች =

የምታዳምጣቸው ቃላቶች ግን ቀዝቃዞች እና በድ ኖች ሁነው ተሰሟት = ከእነዚህ ሰዎች ራቅ ብላ ወ ደፊት ለመቅደም ከእርምጃዎቿ ፈጠን ፈጠን በማለት እየነጠቀች ወደፊት ገፋች = እነዚህ ሰዎች እጅግ ዝግ ተኛ የሰነፍ ጉዞ የሚጓዙ ስለነበሩ እነርሱን አልፎ መሄድ ቀላል ነበር =

ድንገት ፣ የሰልፋ ግንባር ከአንዳች ነገር ጋር የተጋ ጨ ከመምሰሉም በስተቀር ፣ የፈራ በሚመስል ማጓራ

ትም ወደኋላ ሲያፈገፍግ ታየ = መዝሙሩም እየተቋረ ጠ የሚሰማ ሲሆን ፣ ከቀድሞው በበለጠ በከፍተኛ ድምፅ እና ፈጣን በሆነ አዚያዚያም እንደገና ይዜ ም ጀመር = አሁንም እንደገና ዝቅ እያለ ይሰማ ጀ መር = አንድ-በአንድ እያሉ ሰዎች መዝሙሩን መዘመ ሬቸውን አቆሙ = ቀደም ሲል ተጎናጽፎት የነበረውን ከፍተኛ የማዕርግ ቦታውን መዝሙሩ እንዲይዝ ለማ ድረግ ፣ የተለያዩ ድምፆች መዝሙሩን ያዘሙት ጀመ ር ፡ -

«ተነሳ ወዝ-አደር ተነሳና ታገል! የተራብክ-የታረዘክ ተነስ አንተ ጉስቁል!..»

በዚህ መዝሙሩን የመዘመር ጥረት ላይ ግን ቀድ ሞ የነበረው የወል ፍላጎት ፣ ተጠናክሮ ተመሥርቶ የነበረው ጽኑ ሃሳብ አይታይም =

ከፊት-ለፊት ቀድመው የሚገኙትን ሰልፈኞች እና ት ለማየት የማትችል በመሆኑ እና ምን እንደደረሰ ም የማታውቅ በመሆኑ ሰልፈኞቹን ከወዲያ-ወዲህ እ የገፋፋች ወደፊት ትገሰግስ ጀመር = አንዳንዶቹ ሰዎች ፊታቸው ኮስተር ብሎ ፣ አንዳንዶቹ ደግሞ ጭንቅላቶ ሾቸውን ቀልበስ አድርገው ፣ አንዳንዶቹም ደስታ-ቢስ ፈገግታ ፈገግ እያሉ አሁንም ሌሎቹ የምጸት ፉጨ ት እያኛጩ ይታዩ የነበሩትን እየተረጎመሰች በጉ ዘዋ ወደፊት ትገፋ ጀመር = ዐይኖቿን በምርምር ፣ በመ መስጥ እና በመገንዘብ ሁኔታ አተኩራ የሰዎቹን ፊቶ ች ትቃኝ ጀመር...

ፓሼል የሚከተለውን ተናገረ ፡ -

«ጓዶች! ወታደሮች እንደኛው ዓይነት ሰዎች ናቸ ው! አይነኩንም = ለምን ይነኩናል? ማንም የሚያውቀው ን ሀቅ ይፋ አውጥተን ስለገለጽን ይቃወሙናልን? እነርሱም ይኸንን ሀቅ ማዳመጥ አለባቸው = አሁን

ለጊዜው አይገንዘቡት እንጂ፣ የግድያ እና የዝርፊያ አርማቸውን አንግበው እኛን በመቃወም ፈንታ፤ የነፃነትን አርማ አንግበው ከእኛ ጋር የሰልፋቸውን ረድፍ የሚያስተካክሉበት ጊዜ ይመጣል። የዚህን ሀቅ መምጫ ጊዜ ለማፋጠንም ወደፊት መገምገሳችንን መቀጠል አለብን። «ንዶች! ወደፊት! ምንግዜም ወደፊት!»

የፓሼል ድምፅ የተረጋጋ ሁኔታ ይታይበታል። ከአንደበቱ የሚወጡት ድምፆች ቁልጭ ያሉ ናቸው። የተሰበሰበው ሕዝብ ግን እየተበተነ ነው። አንድ በአንድ ሰዎቹ ቀደም ሲል ይዘውት የነበረውን የሰልፍ መሥመር በመተው እያፈገፈጉ ቤቶች ወደሚገኙበት አካባቢ እና ወደየአጥሮች ሥር ይታከኩ ጀመር። አሁን በሰልፋ ላይ የነበረው ሰው ብዛት እየመነመነ በመቀነስ ሹጥጥ ያለ የሰልፈኛ ረድፍ ብቻ የቀረ ሲሆን የወዝ-አደሮችን ቀይ አርማ አንግቦ ወደላይ በማውለብ ፓሼል በግንባር ቀደምነት ሰልፋን ይመራው ጀመር። የሰልፈኛው ሁኔታ ከንፎቹን ዘርግቶ ሲያኮበኩብ የተዘጋጀ ቁራ የሚመስል ሲሆን ከፊት የቀደመው ፓሼልም የቁራው አፍ እንደማለት ነበር።

28

ከጎዳናው መጨረሻ ላይ ትከሻ-ለትከሻ የገጠሙ ፊት-የለሽ እና ሁላቸውም ተመሳሳይ የሆኑ ሰዎች ወደአደባባዩ የሚያስገባውን መዳረሻ በመዘጋት እንደግድግዳ መጠጋታቸውን እናት ተመለከተች። የእየአንዳንዳቸው ትከሻ እንደወርቅ የሚያንጸባርቅ ሳንጃ የተሰካበት ጠመንጃ አንግቶአል። እና ከዚያ ከማያንቀሳቅስ እንደግድግዳ የተገተረ እንደበረዶ ቀዝቃዛ የሆነ ወዝ-አደሮችን የሸፋፈነ እና የእናትን ልብ ያቀዘቀዘ ትንፋሽ ይተነፈሳል።

አርማው የሚገኝበትን የማታውቃቸው ሰዎች የምታውቃቸውን ሰዎች ዙርያ ከብበው የእነዚህን ሰዎች ድጋፍ የሚጠይቁ በሚመስልበት ቦታ ለመድረስ ሰልፈኛውን እየገፋፋች ወደፊት ጉዞዋን ቀጠለች። የተላጩው እና አንድ-ዐይና የሆነ ረዥም ሰው ሥር በግሬ የተጣበቀች ከመሆኗም በስተቀር፣ ይኸ አንድ-ዐይና ሰውም እርሷን ለመመልከት በገሚስ ዞር ማለት ነበረበት።

«ማን ነዎት?» በማለት ጠየቃት።

«የፓሼል ቫላሶቭ እናት ነኝ» በማለት አግሮቿ እየተንቀጠቀጡ፤ እራሷን እና ከንፈሯን መቆጣጠር አቅቷት ተናገረች።

«አሁን!» በማለት አንድ-ዐይናው ተናገረ።

ፓሼል የሚከተለውን ተናገረ፡—

«ንዶች! ሕይወታችንን በሙሉ ወደፊት በመግፋት መቀጠል አለብን። ለእኛ ሌላ አቅጣጫ የለም!»

ሰልፋ ላይ የሚገኙት ሰዎች ፀጥ በማለት በጉጉት ይጠባበቁ ጀመር። አርማው ከፍ ብሎ ከተነሳ በኋላ ለሰኮንድ ያህል ከሰልፈኞቹ ጭንቅላት በላይ እንዲውለበለብ ተደረገ። ግራጫ ወደሆኑት እንደግድግዳ የቆሙ ወታደሮች ዘንድ ያመራ ጀመር። እናት እንደ መንቀጥቀጥ ካለች በኋላ ዐይናቿን ዘግታ ተነፈሰች— አራት ሰዎች—ፓሼል፣ አንድሬይ፣ ሳምዬሎቭ እና ማዚን— ከተሰበሰበው ሰልፈኛ ቀድመው ተጓዙ።

የፊዎዶር ማዚን ግልጽ ድምጽ አየሩን ሰንጥቆ የሚከተለውን ሲያዜም ተሰማ፡—

«ከንድህን ተንተራስክ ክቡር መስዋዕት ሁነህ...»

የሚቀጥለው የመዝሙሩ ሀረግ ዝግ ባለ ድምፅ በሰልፈኞቹ ይሰማ ጀመር።

«በወደር-የለሹ... በዚህ ታላቅ ትግልህ...»

አራቱም ከጣዕም-ዜማው ስልት ጋር እግራቸውን እያሰማሙ ወደፊት መጓዛቸውን ቀጠሉ ።

ውሳኔ የተመለሰበትን የሚከተለውን የግጥም ሀረግ ፌዎዶር በውሳኔ መልክ ሲያዜም የድምፁ ጣዕም-ቃና እንደመረጠ ያስተጋባል ።

«ያለህን በሙሉ ሰጠህ ለሱ ብለህ...»

ከዚያም ጓዶቹ የሚከተለውን የግጥም ሀረግ አብረውት ያዜማሉ ፡—

«ስለ ነፃነትህ... ስለነፃነትህ...»

«አሃ! ሙሾ ታወርዱ ጀመር እንዴ፣ እናንት፣ የውሻ ልጆች!» በማለት ከሰልፈኞቹ መካከል አንዱ ጉርሮው እየተናነቀው ተናገረና ወደጥግ ወጣ አለ ።

«ውገረው!» በማለት አንድ ሌላ ድምፅ የቁጣ ቃል አሰማ ።

እናት ልቧን በእጆቿ ደገፍ አድርጋ ዙርያውን ት ቃኝ ጀመር ። አራቱ ሰዎች ከአርማው ጋር ወደፊት እየገፉ ሲሄዱ፣ ቀደም ሲል ጎዳናውን አጥለቅለውት የነበረው ሕዝብ ቀስ-በቀስ ሲያፈገፍግ ተመለከተች ። አራቱን ሰዎች ጥቂት ሰዎች የሚከተሏቸው ሲሆን ፡ እየአንዳንዱን እርምጃ ወደፊት በተራመዱ ቁጥርም ጎዳናው እግራቸውን ያቃጥለው ይመስል አንዳንድ ሰው እየተንጠባጠበ ወደኋላ ይቀር ነበር ።

«አመጽም ያበቃል...»

የሚለውን የግጥም ሀረግ ፌዎዶር ሲያዜም ፡—

«ሕዝቡም ይነሳሳል...»

በማለት በሰልፉ ላይ የተገኙት መዝሙሩን ቀበል አድርገው የሚያዜሙ ሲሆኑ፣ እነዚህ የግጥም ሀረጎች

ም እርግጠኛ ማስጠንቀቂያ የሆኑ የመዝሙሩ አዝማኝ ች ናቸው ።

ከመዝሙሩ ጋር የመደነቅ ሹክሹክታ በአንድነት የሚከተለውን አባባል አሰማ ፡—

«እርምጃ ለመውሰድ ትዕዛዝ ሊሰጥ ነው!»

በእርግጥም ደግሞ ከፊት ለፊት ከሚገኙት ሰዎች፣ በኩል የትዕዛዝ ድምፅ የሚከተለውን አሰማ ፡—

«ጠመንጃችሁን ደግኑ!»

እንደማዕበል የተወማራው የሰልፍ መሥመር ጠመንጃውን ደግኖ ሳንጃውን እያብለጨለጨ ወደፊት በመገስገስ ላይ ያለውን አርማ ተጋፈጠው ።

«ወደፊት በሰልፍ!» በመባል ታዘዘ ።

«መጡ!» በማለት አንድ-ዐይናው ሰውዬ እጆቹን ኪሶቹ ውስጥ ከትቶ ወደ አንዱ ጥግ ገሽሽ እያለ ተናገረ ።

እናት ዐይኖቿን ሳታርገበግብ ትመለከታለች ። ወታደሮቹ የአደባባዩን መዳረሻ ጠርዝ በሙሉ መልተው እና ሳንጃቸውን ሰድረው ፊት-ለፊት ይገሰግሱ ጀመር ። እናት ፈጠን ባሉ እርምጃዎች በመገስገስ ወደ ልጅዋ ተጠጋች ። አንድ-ሬይም በረኻም አካሉ ፓሼልን ለመጠበቅ ከፊት-ለፊቱ ቀድሞ ሲጓዝ አየችው ።

«ጓድ፣ ወደ ቦታህ ተመለስ!» በማለት ፓሼል አጠንክሮ ተናገረ ።

አንድ-ሬይ እጆቹን ወደኋላ አድርጎ እና ጭንቅላቱን ወደላይ ከፍ አድርጎ ያዜማል ። ፓሼል በትከሻው ወደጎን ከገፋው በኋላ አሁንም የሚከተለውን ጎላ ባለ ድምፅ ተናገረ ፡—

«ወደ ኋላ ተመለስ! ከፊት-ለፊት ቀድመህ ለመሄድ መብት የለህም! አርማው መቅድም አለበት!»

«ተበታተኑ!» በማለት ቁመተ-አጭር መኮንን ስልል ባለ ድምፅ ተናገረ ። መኮንን ወደፊት በሰልፍ በሚ



ሄድበት ጊዜ ጉልበቱን ሳያጥፍ እግሩን በረዥሙ እየ ከነዳ በመራመድ በቡት መጫማያው ተረከዝ መሬቱን ይደቃዋል ። በዚያ መጫምያ ማብለጭለጭ እናት ተጠንቅቃ ነበር ።

ፀጉረ-ድምድም እና በዛ ያለ የሪዝ ጢም ያለው ረዥም ሰው ከጎን-ጎኑ የሚሄድ ሲሆን፤ አንድ ግዙፍ ሰው ደግሞ ከበስተኋላው ተከትሎታል ። በቀይ መሥመር የተከፈፈ ረዥም ካፖርት የለበሰ ሲሆን የሱሪው ግራና-ቀኝ መሃል ለመሃል ከላይ ወደታች ቢጫ የጨርቅ ጥብጣብ አለበት ። እንደ ኾኾል እጆቹን ወደኋላ አድርጎ ይጓዛል ። ነላ ባሉ ቅንድቦች የተመሉት ዐይኖቹ ተበልጥጠው በመከፈት ፓሼል — ፓሼልን ይመለከታሉ ።

የእናት አመለካከት ያየውን ሁሉ የሚያደንቅ ነበር ። እየአንዳንዱን ትንፋሽን በተነፈሰች ቁጥር ልቧ ድቅ-ድቅ እያለ ፈንድቶ ሊወጣ ይቃጣው ነበር ። በጨኸት ታፍና የነበረ ሲሆን፤ ደረቷን አጥብቃ በመያዝ ተቋቋመችው ። ሰዎች ይገፏት የነበረ ሲሆን ራሷን ለመሳት ምንም ያህል ባልቀረው ሁኔታ ወደፊት ትንገዳ ገድ ጀመር ። ቀዝቃዛው የወታደሮቹ ሰልፍ እርሷን እየገፋፋ ከፊት ለፊት ሲገሰግስ ከበስተኋላዋ ያለው ሰልፈኛ ብዛቱ እየመነመነ የሚዘልቅ መሆኑን ተገንዘበች ።

ቀዩን አርማ ተከትለው ወደፊት በሚጓዙት እና ግራጫ በሆኑት ወታደሮች መካከል ያለው የመጠጋጋት ልዩነት ይበልጥ እየተቃረበ ይሄድ ጀመር ። አሁን የወታደሮቹን መልክ በሙሉ መመልከት ትችላለች ። — በጎዳናው ላይ ከዳር-ዳር የተዘረጋ የቆሻሻ-ቢጫ ተሰላፊዎች መልክ ሲሆን ልዩ-ልዩ ቀለሞች ያሏቸው ዐይኖቻቸውም በሰልፉ ላይ ወጣ-ገባ ሁነው ይታያሉ ። ወታደሮቹ ፊት-ለፊት ደግነው የያዙዋቸው

ሳንጃዎች እያብረቀረቁ ጠንቀኛ ሹል-አፋቸውን በሰልፈኞቹ ደረት ላይ ያምጠሞጡ ሲሆኑ ሰልፈኞቹን ሳይነኩ አንደኛቸውን ከሌላኛቸው በማለያየት ሰልፉን ቦታ-ተኑት ።

እናት ሰልፈኞቹ ከኋላዋ ሲሮጡ እና የተነሳሱ ድምፆችም የሚከተለውን ሲናገሩ ሰማች ። —

«ተበታተኑ! ተበታተኑ!»

«ቫላሶቭ ፣ ፍጥ!»

«ፓሼል ፣ ተመለስ!»

«ፓሼል ፣ አርማውን ጣለው!» በማለት ቪሶቭኪኮቭ ጨፍገግ ባለ ድምፅ ተናገረ ። «አርማውን ለኔ ስጠኝ ፣ እደብቀዋለሁኝ ።»

ሰንደቁን ከጨበጠ በኋላ አርማውን ወደኋላ ጎተተው ።

«ልቀቁኝ አርማው ይግፋ!» በማለት ፓሼል ድምፁን አጉልቶ ተናገረ ።

ኒኮላይ እጁን እሳት የለበለበው ይመስል አፈፍ አድርጎ መለሰው ። መዝሙሩ አበቃ ። ሰልፈኞቹ ባሉበት ቦታ በመቆም በፓሼል ዙርያ እንደግድግዳ ከበቡ ። ፓሼል ግን አሁንም ወደፊት ይገፋ ጀመር ። ድንገት እና ሳይታሰብ የማይታይ የማይዳስስ ደመና ከላይ ዱብ ያለ ይመስል ፀጥታ ሰፈነ ።

ብዛታቸው አይብለጥ እንጂ ሃያ ያህል የሚሆኑ ሰዎች በጸና መንፈስ አርማውን ከብበው ቆሙ ። እና ት በሥጋት አንዳች ነገር ለመንገር በመሻት ሁኔታ ወደሰልፈኞቹ ተጠጋች ።

«የመቶ አለቃ ፣ ያንን የያዘውን ነገር ውሰድ!» በማለት ወደ አርማው እያመለከተ ረዥሙ ሽማግሌ ተናገረ ።

ትንሹ መኮንን ወደ ፓሼል ዘንድ ሮጠና አርማውን ጨበጠ ።

«ልቀቅ!» በማለት ተፍጨረጨረ ።

«እጅህን ሰብሰብ!» በማለት ፓቬል በጉልህ ድምፅ ተናገረ ።

አርማው አንዴ ወደቀኝ አንዴም ወደግራ በመዘዋወር አየር ላይ ይውዘዝዘግ ጀመር ። ከዚያም ቀጥብሎ ይውለበለብ ጀመር ። ትንሹ መኮንን ወደኋላ ካለ በኋላ ወደቀ ። ኒኮላይ እጁን እያወዛወዘ እናትን አልፎ ሄደ ።

«ያሁኛው!» በማለት ሽማግሌው እግሩን ከመሬቱ ጋር እየደቃ በጨኸት ተናገረ ።

ብዙ ወታደሮች ወደፊት ገሰገሱ ። ከወታደሮቹ መካከል አንዱ የጠመንጃውን ሰደፍ ያወዛውዛል ። አርማው ተወዛወዘ ። ወደፊት ወደቀ ። ከዚያም በወታደሮቹ ትርምስምር ውስጥ ጠፋ ።

«ወይኔ እኔ!» በማለት አንዱ በምሬት ድምፁን ከፍ አድርጎ ተናገረ ።

እናት እንደቆሰለ እንስሳ ወጥታ ታሰማለች ። ከወታደሮቹ መካከል የተከበበው ፓቬል በጉልህ ድምፁ የሚከተለውን መልስ አሰማ ፡—

«እናት ደህና ሁኚ! የኔ ውድ ደህና ሁኚ!..»

ሁለት ሃሳቦች በአዕምሮዋ መጡባት ፡— «በሕይወት ነው ያለው! ያስታውሰኛል!» የሚሉት ሃሳቦች ናቸው ።

«እምዬ ፣ ደህና ይሁኑ!»

በጨረፍታም ቢሆን እንኳን ፓቬልን እና ገኙልን ለመመልከት በመጣር ተረከዙቹን ከፍ አድርጎ በእግር ጣቶቿ ተንጠራርታ በመቆም ተመለከተች ። ከወታደሮቹ ጭንቅላት በላይ የአንድሬይን ፊት ከፍ ብሎ ተመለከተች ። ፈገግ እያለ እጅ ይነሳት ነበር ።

«ወይኔ የኔ ውድ... አንድርዬ! ፓሻ!» በማለት ጮኸች ።

«ጎዶች! ደህና ሁኑ!» በማለት በወታደሮቹ መካከል ድምፃቸውን ከፍ አድርገው አሰሙ ።

እንደገደል ማሚቶ በአንድነት የተከማቹ ድምፅ በጉልህ ሁኖ መልስ መለሰላቸው ። ድምፁ ይሰማ የነበረው ከየመስኮቶቹ ፣ ከፍታማ ከሆነ ቦታ ሁሉ ፣ ከየቤቱ ጣራ ላይ ሁሉ ነበር ።

29

ማንነቱ ያልታወቀ ፣ እናትን ደረቷ ላይ ገጫት ። ከፊት ለፊቷ የቆመውን አጭር መኮንን በድካም የተዋጠ ቀይ ፊት ተመለከተች ።

«ሴትየ! ከዚህ ሂጂ!» በማለት ጮኸ ።

በዐይኑ ገረፈችው ። የአርማው ሰንደቅ ከሁለት ላይ ተሰብሮ እና የአርማው ቀይ እራፊ ጨርቅም ከተሰበረው ሰንደቅ ላይ ተንጠልጥሎ ከእግሩ ሥር ወድቆ ተመለከተች ። ወደፊት ተራመደች እና አነሳችው ። መኮንኑ ከእጅዋ ላይ መንጭቆ ወሰደ እና ወደጎን ገፋት ።

«ሴትየ! ኋላ ልብ አድርጊ! ሂጂ ከዚህ ብየሻለሁ!» በማለት እግሩን ከመሬቱ ጋር እየደቃ ጮኸ ።

ወታደሮቹ ከከበቡት ክበብ መሃል ፡—

«ተነሳ ወዝ-አደር ፣ ተነሳና ታገል!..»

የሚለው መዝሙር ሲዘመር ይሰማል ።

ሁሉም ነገር ይሽከረከር ፣ ይዞር እና ይንደቀደቅ ነበር ። የቴሌግራም ማስተላለፊያ መሣርያ እንደሚያሳየው ዓይነት የጨኸት እንቅጥቃጫ አየሩ በጫጫታ ተመልቶ ነበር ። መኮንኑ ገሰግሶ ሄደ ።

«ይኸንን ሙዝሙራችሁን አቁሙ!» በማለት በቁጣ ጮኸ = ከዚያም :— «ሳጂን-ሚጀር ክራይኖቭ!...» በማለት ተጣራ =

እናት እየተንገዳገደች መኮንኑ የወረወረውን የዓርማ ሰንደቅ ሂዳ አነሳችው =

«ይኸንን አፋቸውን ዝጋላቸው!» በማለት ተናገረ = መዝሙሩ ተቆራረጠ : ተደነቃቀፈ ከዚያም አበቃ = አንዱ የእናትን ትከሻ ገፋ-ገፋ በማድረግ ዞር ካደረጋት በኋላ እንድትሄድ ገፋ አደረጋት...

«ይሂዱ : ይሂዱ...» በማለት ተናገረ =

«ከመንገዱ ዞር በሉ!» በማለት መኮንኑ በጨኸት ተናገረ =

እናት ሰዎቹ ትንሽ እርምጃዎች ርቀው ተመለከተች = ቀስ-በቀስ መንገዱን እየለቀቁ በየቤቶቹ ምድረ-ግቢ በሚገቡበት ጊዜ ይጮኹ : ይሳደቡ እና ያፋጩ ጀመር =

«አንቺ የሴት ሰይጣን! ዞር በይ ከዚህ!» በማለት ሪዝ ያለው ወታደር ወደ እግረኛ መንገድ እየገፈታተ ራት እናት ላይ ጮኸባት =

አቅሟ ሁሉ ሙጥጥ ብሎ በማለቁ የአርማውን ሰንደቅ ተመርኩዛ ከጎዳናው ወደጥግ ወጣች = ከመውደቅ እንድትድን በሌላኛው እጅዋ ግንቦችን እና አጥሮችን ትደገፍ ጀመር =

«ሂጂ! ሂጂ!» እያሉ ወታደሮቹ ከበስተኋላዋ ሁነው ሲጮኹ ሌሎቹ ሰዎች ከርሷ ራቅ እያሉ ይሄዱ ጀመር =

አሳለፈቻቸው = ከዚያም ቆም ብላ ዙርያውን ተመለከተች = በጎዳናው መጨረሻ ላይ ብዙ ወታደሮች ባዶ የነበረውን የአደባባዩን መዳረሻ በሰልፍ ሲዘጉት ተመለከተች = ከርሷ ፊት ለፊት ያሉት ግራጫ መሰል ሰዎች ሰዎቹን ወደኋላ መመለሳቸውን ቀጠሉ...

ወደኋላ ለማፈገፈግ አሻች = ይሁን እንጂ ከቁጥጥ ሯ ውጪ በሆነ ምክንያት ወደፊት መግፋቷን በመቀጠል ጠባብ ወደሆነች ማቋረጫ መንገድ ድረስ በመዝለቅ መንገዱቱን ይዛ ተጓዘች =

እንደገና ቆመች = በረዥሙ ከተነፈሰች በኋላ ታዳ ምጥ ጀመር = ከፊት-ለፊት ያለ ቦታ ላይ የሕዝብ ጉርምርምታ ይሰማ ጀመር =

ሰንደቁን በመመርኮዝ እንደገና መጓዝ የጀመረች ስትሆን በአሁኑ ጊዜ ግን በላብ ተጠምቃ : ሽፋሽፍቶ ቿ እየተንቀጠቀጠ : ከናፍሮቿ እየተርበደበዱ የተበታተኑ ቃላቶች እንደብልጭታ በአዕምሮዋ ውስጥ እየተመላለሱ በመጠራቀም መጠናቸው ጨምሮ የሰፊ ምኞት ነበልባል ሁነው በመፈንዳት ንግግር ወደመሆን ጉልህ በሆነ ሁኔታ መሰማት እስኪጀምሩ ድረስ እጃቸው ይወዛወዙ ነበር...

አቋራጩ መንገድ ድንገት ወደግራ የሚያመራ ሁኖ ያገኘችው ሲሆን : ብዙ ሕዝቦች በዚህ ቦታ ላይ ተሰብስበው ተመለከተች =

«ወንድሞቼ ሆይ : እንደው ለመቀለድ በማለት ሳንጃ የሰደሩት ላይ መዳፈር አይቻልም!» በማለት ጉልህ በሆነ እና ከበድ ባለ ድምፅ ከተሰበሰቡት ሰዎች መካከል አንዱ ተናገረ =

«ለመሆኑ ይኸንን የመሰለ ሁኔታ አይታችሁ ታውቃላችሁ? ያ ሁሉ ሳንጃ ተሰድሮ ሲመጣባቸው ሰልፈኞቹ ከምደራቱ ንቅንቅ-ፍቅቅ ሳይሉ ባሉበት ቦታ ቆመው መመልከት እንዴት ይደንቃል! ቅንጣት ያህል ሳይሰጉ : እንደቋጥኝ ባሉበት ሳይነቃነቁ ነበር የቆሙት!»

«ፓቪል ቨላሶቭ ነዋ!»

«ኾኾልስ ቢሆን?»

«ፍርሃት-አልባ የሆነው ጉደኛ እጆቹን ወደኋላው»

አድርጎ ፈገግ እያለ መንገዱን ሲገሰግስ እረ እንዴት ይገርማል እባካችሁ!»

«ጓደኞቻችን!» በማለት እናት ወደተሰበሰቡት ሰዎች መሃል በመዝለቅ ድምጿን ከፍ አድርጋ አሰማች ። በአክብሮት እልፍ እልፍ በማለት ቦታ ለቀቁላት ። ከተሰበሰቡት መካከል አንዱ ላቀ ።

«እረ ተመልከቱ ፣ አርማውን ይዘዋል! አርማውን ይዘዋል!» በማለት ተናገረ ።

«ዝም በል» በማለት አንዱ ኮስተር ባለ ድምፅ ተናገረ ።

እናት እጆቿን ዘረጋች... ከዚያም የሚከተለውን ተናገረች ፡—

«ስለፈጣሪ ብላችሁ አዳምጡ! እናንተ መልካም ሰዎች ፣ እናንተ ወድ ሰዎች ፣ የደረሰውን ሁኔታ መለስ ብላችሁ መመልከት አትፍሩ ። የእኛው ልጆች ፣ የደማችን ክፋይ-ደሞች ፍትሕን ለሁሉም በመጠየቅ ወደ ፊት ገስግሰዋል! ለሁላችሁም ብሩህ ጊዜን በመሻት ፣ ገና ላልተወለዱት ሕፃናትም ብሩህ ጊዜን በመሻት መስቀላቸውን ተሸክመዋል... የሚሹት ሌላ ሕይወት ነው ። የሃቅ እና የፍትሕ ሕይወት ነው... ለመላው ሕዝብ በጎ መሆንን ነው የሚሹት!»

ልቧ በግለት ሊፈነዳ ደረሰ ። ጉሮሮዋም ትኩስ እና ደረቅ ሆኖአል ። በእርሷነቷ ውስጥ በጥልቅ ዘልቀው በመግባት ታላላቅ የሆኑ አዳዲስ ቃላት እየተወለዱ ናቸው ። ምላሷን ገፍተው በመውጣት ምንም ነገር ሳያግዳት እና ሳያንገዳግዳት ሁሉን አቀፍ በሆነ ፍቅር ላይ የተመሠረቱ ቃላት ከአንደበቷ ይፈልቁ ጀመር ።

ሁሉም ሰዎች በዝምታ የሚያዳምጧት ፣ የሚያስተውሉ እና የሚያስቡ መሆናቸውን ትመለከታለች ። በአሁኑ ጊዜ ቁልጭ ብሎ በተቀናበረ ሁኔታ ልጅዋን እና

አንደሬይን እንደዚሁም በወታደሮች እጅ የወደቁትን ሁሉ ፣ ከእነርሱ ዕድል-ፈንታ ሥር የወደቁትን ሁሉ እንዲከተሉ የማሳሰብ ሁኔታ በእርሷነቷ ውስጥ አድርጎ ተቀስቀሰባት ።

ኮስታራ የሆኑ እና እርሷን-እርሷን በጥምና የሚመለከቱትን ፊቶች እየቃኘች ለስለስ ባለ ሁኔታ ንግግ ሯን ቀጠለች ፡—

«ልጆቻችን ደስታን ለማግኘት በዓለም ላይ ይጓዛሉ ። ይኸንንም የሚያደርጉት ለእኛ ለሁላችንም ሲሉ እና ለክርስቶስ ዕውነትም ሲሉ ነው ። ክፉ ሰዎች ፣ ቀጣፊ እና ስግብግብ ሰዎች እኛን ሸምቅቀው ያሠሩ በትን ፣ ያጎሳቆሉበትን እና የደመሰሱበትን ማናቸውንም ውትብትብ ለመቋቋም ወደፊት ገስግሰዋል! ወድ ሰዎች ፣ ወጣቶች የተነሳሱት ለእኛ ጠቀሜታ ሲሉ— ለመላው ዓለም ጠቀሜታ ሲሉ— በየትኛውም ቦታ ለሚገኙ ሠርቶ-አደር ሕዝቦች ጠቀሜታ ሲሉ ነው! ብቻቸውን አትተውላቸው ፣ ጀርባችሁን አትመልሱባቸው ፣ ልጆቻችሁ ብቻቸውን እንዲጓዙ አታድርጉላቸው! ስለራሳችሁ አስቡ ። ዕውነትን ባወጁት ለዕውነት ሲሉ በሚሰቃዩት ልጆቻችሁ ላይ ዕምነት ይነራችሁ!»

ድምጿ በመሰባበር ራሷን ለመሳት ምንም ባልቀረው ሁኔታ ዛለች ። ከተሰበሰቡት ሰዎች መካከል አንዱ ደግፎ ያዛት...

«የፈጣሪን ሃቅ ነው የምትናገረው! ሰዎች ሆይ ፣ የፈጣሪን ሃቅ ነው የምትናገረው! አድምጧት!» በማለት ከተሰበሰቡት መካከል መንፈሱ የተነሳሳ አንድ ሰው ተናገረ ።

«ራሷን እንደምን እንደምታስቃይ ተመልከቱ!» በማለት ሌላው ሰው ለርሷ ያለውን ሀዘን በመግለጥ ሁኔታ ተናገረ ።

«ራሷን አታስቃይም ። ለእኛ ምንም ለማናውቀው

ትምህርትን ነው የምትሰጠን!» በማለት ቀደም ሲል የተሠነዘረውን አባባል አርም ሌላው ሰው ተናገረ ።

«ዕውነተኛ አማኞች ሆይ!» በማለት ጎላ ባለ እና በሚንቀጠቀጥ ድምፅ ሌላ ሴት ንግግሯን ጀመረች ፡—

«የእኔ ልጅ ሚትያ ምስኪን ነው ። ምን ነገር ፈጸመ? ጎዶቹን ተክተለ ። እነርሱን አፈቀረ ። እርሷ የተናገረችው ዕውነት ነው ። ልጆቻችን በችግር ላይ ሁነው እንዴት እንተዋቸዋለን? ስሕተት ነው የሚባል ነገር የፈጸሙት ምን አለ?»

እናት እነዚህን ቃላት ስትሰማ እየተንቀጠቀጠች ድምፅ ሳታሰማ አለቀሰች ።

«ፔላጊያ ኒሎቭና ወደቤት ይሂዱ ። ይበቃል በሀዘን ብዙ ተጎድተሻል» በማለት ሲዞቭ ተናገረ ።

ፊቱ የቀላ ከመሆኑም በስተቀር ጢሙም ይንቀጠቀጣል ። ድንገት ቀና በማለት ዙርያውን ይመለከት ጀመር ።

«ልጄ ማትቪይ ፋብሪካ ውስጥ መገደሉን ሁላችሁም ታውቃላችሁ» በማለት አጥብቆ ተናገረ ። ከዚያም ቀጠል አደረገና ፡— «ይሁን እንጂ አሁን በሕይወት የሚገኝ ቢሆን ኖሮ እኔው ራሴ ከሌሎቹ ጋር ፣ ከእነርሱ ጋር አብሮ እንዲሄድ እልከው ነበር ። እንዲህ በማለትም እነግረው ነበር ፡— ‘አንተም አብረህ ሂድ እንጂ! ዕውነተኛው መንገድ ፣ ሃቀኛው መንገድ እነርሱ የሚጓዙበት መንገድ ነው!’»

እነዚህ የተሰበሰቡ ሰዎች አንዳችም ዓይነት ፍርሃትን ያስወገዱ ሲሆን ፣ ተናገረው ንግግሩን አቋረጠ ። በሁሉም ዘንድ ፀጥታ ሰፊን ፣ ሲዞቭ እጁን ጨብጦ በማወዛወዝ የሚከተለውን ተናገረ ፡—

«ሽማግሌ ሰው ነኝ የምናገረው ። ሁላችሁም ታውቁኛላችሁ ። በዚች ምድር ላይ መኖር ከጀመርኩኝ ሃም ሳ ሦስት ዓመት የሆነኝ ሲሆን ፣ እዚህ ቦታ ላይ ስሠ

ራ ሰላሳ ዘጠኝ ዓመት ሁኖኛል ። ዛሬ እንደገና ጥሩ እና ብልህ የሆነውን ዘመዴን ይዘውታል ። እርሱም ከብላሶቭ ጎን ከአርማው ቀጥሎ በሰልፍ ይዘልቅ ነበር...»

እጁን ማወለብለብ የጀመረ ሲሆን ፣ ግማሽ ሕይወቱ እርሱን የተለየች መሰለ ። የእናትን እጅ ጨበጥ አድርጎ በመያዝ የሚከተለውን ተናገረ ፡—

«ይህች ሴት የተናገረችው ዕውነት ነው ። ልጆቻችን ሃቀኛ እና ትክክለኛ የሆነ ሕይወትን ለመኖር ይሻሉ ። እኛ ግን ድጋፋችንን በሚሹበት ጊዜ እንደውዝም ብለን ትተናቸዋል ። በእርግጥ ትተናቸዋል! ነይ ፣ ፔላጊያ ኒሎቭና...»

በቀሉት ዐይኖቿ እየተመለከተች እናት የሚከተለውን ተናገረች ፡—

«በጎ ሰዎች ሆይ ፣ ሕይወት የልጆቻችን ነች ። ዓለም የነርሱ ነች!...»

«ነይ ፔላጊያ ኒሎቭና ፣ ሰንደቅሽን ውሰጂ» በማለት ሲዞቭ የተሰበረውን ሰንደቅ እየሰጣት ተናገረ ።

እናትን በአክብሮት እና በሀዘን ፣ እየተመለከቷት የየበኩላቸውን በጎ አስተያየትም ያቀርቡ ጀመር ። ሲዞቭ በፀጥታ ሁኖ መንገዱን የለቀቀላት ሲሆን ፣ በአጠገቧ ያሉት ሰዎችም በፀጥታ ሁነው መንገዱን ለቀቁላት ። አንድ ሊቆጣጠሩት ያልቻሉት ኃይል እየገፋፋቸው እርሷ ይዛ የምትጓዘውን መንገድ በመከተል በጉዟቸው ላይ ሁነው አጠር ያሉ ውይይቶችን እየተወያዩ ኋላ-ኋላዋ ይከተሏት ጀመር ።

የእርሷን ቤት ግቢ ሰዎቹ እንደደረሱ ወደ እነርሱ ዞር ብላ እነርሱን በመመልከት ከደጃፉ ላይ ዝቅ በማለት እጅ ነሳቻቸው ።

«አመሰግናለሁኝ...» አለች ለሰለስ ባለ እና ባለውለተኛ በሆነ አነጋጋር ።

እና አዲሱን ሃሳብ በማስታወስም — በልቧ ውስጥ በጥልቀት የተወለደውን አዲስ ሃሳብ በማስታወስ — የሚከተለውን ጨምሮ ተናገረች ፡—

«ለፈጣሪ አምላክ ክብርን ለማስገኘት ሰዎች ሕይወታቸውን አሳልፈው ካልሰጡት ፈጣሪ አምላክ ሊኖር አይችልም ።»

የተሰበሰበው ሕዝብ በፀጥታ ሁኖ እርሷን-እርሷን ተመለከታት ።

አሁንም እንደገና የተሰበሰበውን ሰው እጅ ከነሳች በኋላ ወደቤቷ ገባች ። ሲዞኸም እጅ ከነሳ በኋላ ተከተላት ።

የተሰበሰቡት ሰዎች በራፉ ላይ ቆመው ለጥቂት ጊዜያት ተወያዩ ።

ከዚያም በዝግታ እርምጃ ጉዞአቸውን ቀጠሉ ።

ክፍል ሁለት

From the Library of  
ፍጹክ አጥላው ወልደ ዮሀንስ  
FESSEHA ATLAW WOLDE YOHANNES